

உதயன்

விபத்தில் காயமடைந்த தாயும் மகனும் இறப்பு!

யாழ்ப்பாணம், மே 14
மானிப்பாய் உரும்பிராய் வீதியில் கடந்த 9ஆம் திகதி ஞாயிற்றுக் கிழமை இடம்பெற்ற விபத்தில் படுகாயமடைந்த தாயும் மகனும் யாழ்ப்பாணம் போதனா மருத்துவமனையில்

கடர் : 36
கதிர் : 169

வெள்ளிக்கிழமை

சிந்திரை 31 ஆம் நாள்
14 மே 2021

வள்ளுவர் ஆண்டு 2051

மக்கள் : 14
நேரம் : 5:30

செய்தி : 021 493 0000
விளம்பரம் : 021 493 1111

02

நினைவேந்தல் வாரத்தில் இனப்படுகொலை அடையாளமான முள்ளிவாய்க்கால் தூபி தகர்ப்பு!

இராணுவப் பிரசன்னத்துடன் நடவடிக்கை
நினைவுக்கல்லும் களவாடப்பட்டது

முள்ளிவாய்க்கால், மே 14

ஈழத் தமிழரின் பெருந்துயர் வலியின் வெளிப்பாடான முள்ளிவாய்க்கால் நினைவேந்தல் வாரம் ஆரம்பமாகியுள்ள நிலையில், இலங்கை அரசின் இனப்படுகொலையின் அடையாளமாக முள்ளிவாய்க்கால் மண்ணில் நிறுவப்பட்டிருந்த நினைவுத் தூபி இரவோடு இரவாக சிதைக்கப்பட்டுள்ளது.

02



முள்ளிவாய்க்கால் சின்னத்தை இராணுவத்தினர் இடிக்கவில்லை

இறந்த ஆன்மாக்களை வைத்து அரசியல் செய்வதை நிறுத்துங்கள் என்கிறார் சவேந்திர

முள்ளிவாய்க்கால், மே 14

முள்ளிவாய்க்கால் நினைவுச் சின்னத்தை இராணுவத்தினர் இடித்தழித்தனர் என்று முன்வைக்கப்படும் குற்றச்சாட்டுக்களை மறுக்கின்றேன் இவ்வாறு

02



'நினைவுத்தூபி சேதப்படுத்தப்பட்ட முள்ளிவாய்க்கால் மண்ணில் அதிகமாகக் காணப்பட்ட சப்பாத்துக் கால்தடம் இது'

பயணக்கட்டுப்பாடு நாடெங்கும் இறுக்கமாக நடைமுறையாகும்

பிரதிப் பொலிஸ்மா அதிபர் தெரிவிப்பு

கொழும்பு, மே 14

பயணக் கட்டுப்பாடு விதிக்கப்பட்டுள்ள மே 13ஆம் திகதி இரவு 11 மணி முதல் 17ஆம் திகதி காலை 4 மணிவரையான காலப்பகுதிக்குள் மக்கள் வீடுகளுக்குள்ளேயே இருக்க வேண்டும். வர்த்தக நிலையங்களில் திறப்பதற்கும் அனுமதி வழங்

02

முன்பள்ளி ஆசிரியர்களுக்கு மாதாந்தம் 2,500 ரூபா

யாழ்ப்பாணம், மே 14

முன்பள்ளி ஆசிரியர்களுக்கு மாதாந்தம் 2 ஆயிரத்து 500 ரூபா கொடுப்ப

02

அனைவருமே வீட்டில் இருங்கள்

யாழ். மாவட்டச் செயலர் அறிவுறுத்து

யாழ்ப்பாணம், மே 14
பயணக் கட்டுப்பாடு செய்து கொவிட் - 19 தொற்றைக் கட்டுப்படுத்தவதற்கே ஏற்படுத்தப்பட்டுள்ளது. எனவே, பொதுமக்கள்

02

நினைவேந்தலில் ஈடுபட முல்லை. நீதிமன்ற தடை

முல்லைத்தீவு, மே 14

மே 18 முள்ளிவாய்க்கால் நினைவேந்தலைக் கடைப்பிடிக்க முல்லைத்தீவு நீதிமன்ற தடை விதித்துள்ளது. பயங்கரவாத தடைச் சட்டம், தனிமைப்படுத்தல் மற்றும் நோய்த் தடுப்பு சட்டத்தின் கீழ் முல்லைத்தீவு நீதிமன்ற நியாயாதிக்கத்

02

முள்ளிவாய்க்கால் நினைவேந்தல் திட்டமிட்டபடி நடைபெற்றே தீரும்

தயாராகுமாறு வேலன் சுவாமிகள் அழைப்பு

யாழ்ப்பாணம், மே 14

வடக்குகிழக்கு கட்டமைப்பு ஏற்பாடு செய் திருக்கின்ற முள்ளிவாய்க்கால் நினைவேந்தல் நிகழ்வு எதிர்வரும் 18ஆம்

திகதி திட்டமிட்டபடி நடைபெறும் என்று வேலன் சுவாமிகள் தெரிவித்துள்ளார். நேற்று நடைபெற்ற ஊடக சந்திப்பிலேயே அவர் இத

03

மிக மோசமடையும் கொரோனா சிவப்புப் பட்டியலில் இலங்கை!

கொழும்பு, மே 14

இலங்கையில் தற்போது பதிவாகிவரும் கொரோனா வைரஸ் தொற்று எண்ணிக்கை குரவுகளின்படி, அடுத்த வாரத்துக்குள் கொரோனாத் தொற்றுப் பரவலின் சிவப்புப் பட்டியலில் எமது நாடு சேர்க்கப்படும்

02

கொவிட் தொற்றால் 24 பேர் சாவு
கொழும்பு, மே 14
நாட்டில் கொரோனாத் தொற்றால் மேலும் 24 பேர் உயிரிழந்

02

இனப்படுகொலை...

அதன் அங்கங்கள் பிடுங்கி எறியப்பட்டுள்ளன. அத்துடன் நிறுவதற்காகக் கொண்டுவரப்பட்ட முள்ளிவாய்க்கால் நடுகைக் கல் களவாடப்பட்டுள்ளது. தமிழ் மக்களை ஈவிரக்கமின்றி -வகை தொகையில்லாமல் கொன்றொழித்து, சாட்சியங்கள் அற்ற போராக நடத்தி முடித்த சிறிலங்கா அரசின் குரூர முகத்தை அம்பலப்படுத்தும் அதே வேளை, முள்ளிவாய்க்காலில் குருதிச் சகதிக்குள் தங்களைப் புதைத்துக் கொண்ட, குண்டுகளால் கருகிப்போன உறவுகளை நினைந்துருகி கண்ணீர் விட்டுக் கதறியமும் முள்ளிவாய்க்கால் நினைவேந்தல் வாரம் நேற்றுமுன்தினம் ஆரம்பமாகியது.

முள்ளிவாய்க்கால் கிழக்கு பாடசாலை வீதியில் 2016ஆம் ஆண்டு வடக்கு மாகாணசபையால் அமைக்கப்பட்ட முள்ளிவாய்க்கால் நினைவு முற்றத்துக்கு, முள்ளிவாய்க்கால் நடுகல் நேற்றுமுன்தினம் கொண்டுவரப்பட்டது. முள்ளிவாய்க்கால் ஏற்பாட்டுக்கு முவால் இந்த முயற்சி முன்னெடுக்கப்பட்டிருந்தது.

அந்த இடத்துக்கு வந்த ஆயுதம் தாங்கிய இராணுவத்தினரும், பொலிஸாரும் நடுகல் நடப்படுவதற்கு முட்டுக்கட்டை போட்டனர். ஏற்பாட்டுக்கு முவினருடன் முரண்பட்டனர். இறுதியில் அந்த இடத்திலிருந்து ஏற்பாட்டுக்கு முவினர் மற்றும் ஊடகவியலாளர்கள் இரவு 8 மணியளவில் வெளியேற்றப்பட்டனர். நேற்றுமுன்தினம் இரவு 10 மணியளவில் அந்தப் பகுதிக்கு ஊடகவியலாளர்கள் செல்ல முயன்றனர். இராணுவத்தினர் அனுமதிக்கவில்லை. முள்ளிவாய்க்கால் நினைவு முற்றப் பகுதிக்குச் செல்வதற்கான அனைத்துப் பாதைகளும் இராணுவத்தினரால் முடக்கப்பட்டிருந்தன.

இந்த நிலையில் நேற்று அதிகாலை 2 மணிக்கும் 3 மணிக்கும் இடைப்பட்ட நேரத்தில் கனரக வாகனங்களின் சத்தம் முள்ளிவாய்க்கால் முற்றப் பகுதியில் அதிகமாக இருந்து என அந்தப் பகுதி மக்கள் குறிப்பிடுகின்றனர். இராணுவத்தினர் அங்கு நின்றிருந்ததால் எவரும் வெளியில் வந்து பார்வையிடவில்லை.

முள்ளிவாய்க்கால் நினைவு முற்றத்துக்கு நேற்றுக் காலை சென்று பார்வையிட்டபோது, நினைவுத்துப்பி சிதைக்கப்பட்டிருந்தது. முள்ளிவாய்க்கால் தூபியின் பிரதான ஈகைச்சுடரேற்றும் பகுதியில் அமைக்கப்பட்டிருந்த கை உடைத்து தகர்க்கப்பட்டு வீசி எறியப்பட்டிருந்தது. அத்துடன் கொண்டுவரப்பட்டிருந்த நினைவுக்கல்லும் களவாடப்பட்டிருந்தது. அதேவேளை, நேற்றுக் காலையிலிருந்து இராணுவத்தினரை அந்தப் பகுதியில் காணவில்லை என்பதும் குறிப்பிடத்தக்கது. (ஒ.5)

விபத்தில்...

சிகிச்சை பெற்ற நிலையில் உயிரிழந்தனர். சிகிச்சை பயனளிக்காமல் இருவரும் உயிரிழந்தனர் என யாழ்ப்பாணம் நீதிவான் நீதிமன்றில் நேற்று இறப்பு விசாரணை அறிக்கை தாக்கல் செய்யப்பட்டுள்ளது.

சம்பவத்தில் வல்வெட்டித்துறை வேம்படியைச் சேர்ந்த மோகனதாஸ் பிரேமாவதி (வயது-68) என்ற தாயாரும் அவரது மகனான மோகனதாஸ் தீலீபன் (வயது -32) என்பவருமே உயிரிழந்தனர். கடந்த ஞாயிற்றுக்கிழமை மருதுனார்மடம் ஆஞ்சநேயர் கோவிலுக்கு வழிபட காரில் பயணித்தபோது, மானிப்பாய் உரும்பிராய் வீதியில் கார்

வேகக்கட்டுப்பாட்டையிழந்து விபத்துக்குள்ளாகியது. அதில் சாரதியான மகனும், அவரது தாயாரும் படுகாயமடைந்தனர். காரில் பயணித்த மேலும் ஐவர் காயமடைந்தனர் என்று இறப்பு விசாரணையில் தெரிவிக்கப்பட்டது. சம்பவம் தொடர்பில் யாழ்ப்பாணம் போதனா மருத்துவமனையின் திடீர் இறப்பு விசாரணை அதிகாரி நமசிவாயம் பிரேம்குமார் விசாரணைகளை மேற்கொண்டார். (ம-26)

முள்ளிவாய்க்கால்...

இராணுவத் தளபதி சவேந்திர சில்வா தெரிவித்துள்ளார். இராணுவக் கட்டுப்பாட்டுக்குள் இருந்த முள்ளிவாய்க்கால் நினைவு முற்றத்தில், நினைவுச் சின்னம் சேதப்படுத்தப்பட்டுள்ளது. இதற்கு இராணுவமே பொறுப்பு என்று தெரிவிக்கப்படுகின்றதே, என்று ஊடகவியலாளர் ஒருவர் எழுப்பிய கேள்விக்கு பதிலளிக்கையிலேயே அவர் மேற்கண்டவாறு கூறினார்.

'நீங்கள் சொல்வதைப் போன்று நினைவுச் சின்னம் சேதப்படுத்தப்பட்டதற்கும் இராணுவத்தினருக்கும் எந்தத் தொடர்பும் இல்லை. இராணுவத்தினர் மீது எழுந்தமானமாக குற்றச்சாட்டுக்களை முன்வைக்கமுடியாது. கொரோனாத் தொற்றுப் பரவல் தீவிரமடைந்துள்ளதால் நாட்டில் தனிமைப்படுத்தல் சட்டம் நடைமுறையில் உள்ளது. பயணக் கட்டுப்பாடுகளும் நடைமுறைக்கு வந்துள்ளன. இந்த நிலையில் இறந்தவர்களின் ஆன்மாக்களை வைத்து அரசியல் செய்வதை வடக்கு கிழக்கு மதகுருமாரும் தமிழ் அரசியல்வாதிகளும் உடன் நிறுத்தவேண்டும். இறந்தவர்களை அஞ்சலிக்கவேண்டும் என்றால் வீடுகளிலிருந்து அஞ்சலியங்கள் என்றார். (ஒ.5.22)

பயணக்கட்டுப்பாடு...

கப்படமாட்டாது என்று பொலிஸ் ஊடகப்பேச்சாளரும், பிரதிப் பொலிஸ்மர் அதிபருமான அஜித் ரோஹண நேற்று தெரிவித்தார்.

இது தொடர்பில் அவர் மேலும் தெரிவிக்கையில்,

'3 நாட்களுக்கு தொடர் பயணக் கட்டுப்பாடு விதிக்கப்பட்டுள்ளது. இக்காலப்பகுதியில் என்ன செய்யவேண்டும் என்ற கேள்வி எழுகின்றது. மக்கள் தமது வீடுகளுக்குள்ளேயே இருக்க வேண்டும். கடைகள் உட்பட வர்த்தக நிலையங்களை திறப்பதற்கு அனுமதி வழங்கப்படமாட்டாது. தேவையேற்படின் மருந்தகங்களை மட்டுமே திறக்கலாம். பொதுப் போக்குவரத்து மற்றும் வடகை வாகன பிரயாணம் என்பவை இடம்பெறாது. எனினும், எவருக்காவது மருத்துவமனைக்குச் செல்லவேண்டிய அவசர தேவையேற்பட்டால் தமது வாகனத்தை அல்லது வடகை வாகனத்தை பயன்படுத்த முடியும்.

அத்துடன், சுகாதாரம் மற்றும் பாதுகாப்பு உட்பட அத்தியாவசிய சேவைகளை முன்னெடுப்பதற்குச் செல்ல முடியும். எதிர்வரும் திங்கட்கிழமை முதல் இரவு 11 மணி முதல் காலை 4 மணிவரை பயணத்தடை அமுலில் இருக்கும். பயணத்தடை அமுலில் இல்லாத காலப்பகுதியில் தேசிய அடையாள அட்டையின் இறுதி இலக்கத்தின் அடிப்படையில் வெளியே செல்ல முடியும்' என்றார். (ம-44)

முன்பள்ளி...

னவை வழங்க அரசு முடிவு செய்துள்ளது. அதன்படி, ஜன முதலாம் திகதி முதல்

முன்பள்ளி ஆசிரியர்களுக்கு பொருத்தமான மாதாந்த கொடுப்பனவை செலுத்த இராஜாங்க கல்வி அமைச்சுக்கு தேவையான நிதி ஒதுக்கீட்டை வழங்குமாறு நிதி அமைச்சின் செயலாளருக்கு ஜனாதிபதி அறிவுறுத்தியுள்ளார். (ம)

அனைவருமே...

எதிர்வரும் திங்கட்கிழமைவரை பயணக் கட்டுப்பாட்டு நடவடிக்கைக்கு ஒத்துழைப்பு வழங்கி, அனைவருமே வீட்டிலேயே இருங்கள், வெளியே நடமாடனால் சட்ட நடவடிக்கை எடுக்கப்படும். இவ்வாறு தெரிவித்துள்ளார் யாழ்ப்பாண மாவட்டச் செயலர் க.மகேசன்.

தற்போதைய நிலை தொடர்பில் அவர் மேலும் தெரிவிக்கையில்; இன்று (நேற்று) இரவு 11 மணி தொடக்கம் எதிர்வரும் 17ஆம் திகதி அதிகாலை நான்கு மணி வரை கொரோனா ஒழிப்பு மத்திய நிலையத்தால் பயணத்தடை விதிக்கப்பட்டுள்ளது.

இந்தப் பயணத் தடைக் காலத்தில் பலர் தமக்கு ஊரடங்கில் நடமாட அனுமதி தருமாறு கோரிக்கை விடுகின்றனர். இந்தப் பயணத்தடை என்பது பொது மக்கள் தற்போதைய நிலைமையை அனுசரித்து வீடுகளில் இருக்க வேண்டும் என்பதற்காகத்தான் நடைமுறைப்படுத்தப்படுகின்றது.

இந்த மூன்று நாட்களும் விடுமுறை என்பதால் வெளியே சகல நடவடிக்கைகளும் செயலிழந்து காணப்படும். எனவே பொதுமக்கள் வெளியில் நடமாட வேண்டிய தேவை இருக்காது. அரசு அலுவலகங்கள் இயங்காது. பொதுப் போக்குவரத்து சேவை இடம்பெறாது. எனவே இந்த மூன்று நாட்களும் பொதுமக்கள் வீடுகளில் இருக்க வேண்டியது அவசியமாகும்.

மருத்துவ சேவை மற்றும் ஏனைய அத்தியாவசிய சேவைகள் மாத்திரம் செயற்படும். மருத்துவமனைக்கு அல்லது அத்தியாவசியமான சேவைகளுக்கு வெளியில் செல்வோர் பயணக் கட்டுப்பாட்டுடன் சென்றுவர முடியும்.

மேலும் அத்தியாவசிய தேவைகளில் ஈடுபடுகின்ற வாகனங்கள் மற்றும் உணவுப்பொருள்கள், எரிபொருள், எரிவாயு என்பவற்றுக்காக வெளி மாகாண போக்குவரத்தில் ஈடுபடுவோர் ஏற்கனவே உரிய முறையில் விண்ணப்பித்து பெற்ற அத்தியாவசிய சேவைகளுக்கு என வழங்கப்பட்டுள்ள அனுமதியைப் பயன்படுத்தி பயணிக்க முடியும்.

தற்பொழுதுள்ள இந்த இடர் நிலைமையை எதிர்கொள்வதற்கு ஒவ்வொரு பிரதேச பொலர் மட்டத்திலும் பிரதேச செயலர்கள் பிரதேச குழுக்கள் ஊடாக தற்போதுள்ள நிலைமையை எதிர்கொள்ள நடவடிக்கை எடுக்கிறார்கள். அத்தியாவசிய சேவைகளை பொதுமக்களுக்குப் பெற்றுக்கொடுப்பதற்குரிய ஏற்பாடுகளை முன்னெடுத்துள்ளார்கள்.

அத்தியாவசிய சேவைகள் தவிர்ந்த ஏனைய போக்குவரத்துக்கு பொதுமக்கள் அனுமதி கோருவதை நிறுத்திக் கொள்ளுங்கள். எதிர்வரும் மூன்று நாட்களுக்கு பயணங்களை மட்டுப்படுத்திக் கொள்ளுங்கள்.

அத்தோடு எதிர்வரும் 31ஆம் திகதி வரை அத்தியாவசிய தேவைகளுக்கு மாத்திரம் அடையாள அட்டை இலக்கங்களைப் பயன்படுத்தி தமது சேவையைப் பெற்றுக்கொள்ளலாம். அலுவலகங்களுக்கு செல்வோர் தமது அட்டை அட்டையைக் காட்டி பயணங்களைத் தொடரமுடியும்.

சட்டவிரோதமான முறையில் அயல் நாட்டிலிருந்து மக்கள் எமது பகுதிக்கு வருகின்ற நிலைமை காணப்படுகின்றது. எனவே பொதுமக்கள் சட்டவிரோத செயற்பாடுகளில் ஈடுபட்டு பாதிப்பை ஏற்படுத்த முன்வராது தமது குடும்பத்தையும் சமூகத்தையும் எமது மாவட்டத்தையும் தொற்றிலிருந்து பாதுகாக்க முன்வர வேண்டும் என்றார். (கு-26)

நினைவேந்தலில்...

துக்குள், நினைவேந்தலைக் கடைப்பிடிக்க தடை விதிக்குமாறு பொலிஸார் தாக்கல்செய்த விண்ணப்பத்தின்படி நீதிமன்ற தடை விதித்துள்ளது. அருடந்ததை வசந்தன் (சத்தியசீலன் விமலேஸ்வரன்), கமலநாதன் விஜிந்தன், துரைராசா ரவிகரன், மரியசுரேஷ் ஈஸ்வரி மற்றும் அன்ரனி ஜெகநாதன் பீற்றர் இளஞ்செழியன் ஆகிய ஐவருக்கே நேற்று வியாழக்கிழமை இந்தத் தடை உத்தரவு பிறப்பிக்கப்பட்டுள்ளது.

பொலிஸாரின் கோரிக்கையின்படி சிவில் மற்றும் அரசியல் உரிமைச் சட்டம், பயங்கரவாதத் தடைச் சட்டம், தனிமைப்படுத்தல் சட்டத்தின் கீழ் எதிர்வரும் மே 16ஆம் திகதி தொடக்கம் மே 22ஆம் திகதிவரையான காலப்பகுதியில் நினைவேந்தல் நிகழ்வை நடத்த தடை விதிக்கப்பட்டுள்ளது.

இதேவேளை, இதே மாவட்டத்தின் குருந்தூர் மலையில் பிக்குகளும் ஏராளமான இராணுவத்தினரும் ஒன்று கூடி வழிபாடுகள் நடத்தி, புத்தர் சிலை ஒன்றை அங்கு வைத்துள்ளனர். அதற்கு எவ்வித தடையும் விதிக்கப்படவில்லை. அந்த நிகழ்வைத் தடுத்து நிறுத்தமாறு பொலிஸார் நீதிமன்றில் விண்ணப்பிக்கவும் இல்லை என்பது குறிப்பிடத்தக்கது. (கு-26)

மிக மோசமடையும்...

இவ்வாறு அரசு தாதியர் உத்தியோகத்தர் சங்கத்தின் தலைவர் சமன் ரத்னப் பிரிய தெரிவித்தார்.

அத்துடன் கொரோனாத் தொற்றின் மிக மோசமான கட்டத்தை இலங்கை அடுத்த வாரத்துக்குள் அடையும் என்றும் அவர் கூறினார்.

இந்தச் சூழ்நிலையைக் கருத்தில் கொண்டு அதிகளவான செல்வந்தர்கள், வெளிநாட்டு வர்த்தகர்கள் மற்றும் இரட்டைக் குடியரிமை உடையவர்கள் நாட்டை விட்டு வெளியேறத் தொடங்கியுள்ளனர் என விமான நிலைய குடிவரவு மற்றும் குடியகல்வுத் தகவல்கள் தெரிவிக்கின்றன என்றும் அவர் குறிப்பிட்டார்.

இலங்கையில் தற்போது தீவிரமடைந்து வரும் கொரோனாத் தொற்றைத் தவிர, இந்தியாவில் பரவி வரும் அரிய வகை தொற்று நோயான மியூகோர் மைகோசிஸ் என்ற கறுப்பு பூஞ்சை நோயும் பரவும் அபாயம் உள்ளது என்றும் அரசு தாதியர் உத்தியோகத்தர் சங்கத்தின் தலைவர் மேலும் தெரிவித்தார். (ம-22)

கொவிட்....

துள்ளனர் என்று அரசு தகவல்திணைக்களம் இன்று அதிகாலை அறிவித்துள்ளது.

கடந்த 8ஆம் திகதி முதல் நேற்று 13ஆம் திகதி வரையான காலப் பகுதியில் இந்த உயிரிழப்புக்கள் ஏற்பட்டுள்ளன என்று தெரிவிக்கப்படுகின்றது. இந்த உயிரிழப்புகளுடன் நாட்டில் கொரோனாத் தொற்றால் உயிரிழந்தவர்களின் எண்ணிக்கை 892 ஆக அதிகரித்துள்ளன. (எ-இ)

நினைவுத்தூபியையே அழிக்கும் இவர்களா மனிதாபிமான போரை முன்னெடுத்திருப்பார்?



மேனாள் எம்.பி. சரவணபவன் கேள்வி

யாழ்ப்பாணம், மே 14

உயிர்துறந்துபோன ஆத்மாக்களை ஆத்மார்த்தமாக நினைவுகூடுவதற்கு அமைக்கப்பட்ட நினைவுத்தூபியையே வெறித்தனத்துடன் இடித்துவிக்கும் சிறுவங்கா இராணுவம், போரின்போது தமிழ் மக்களை எப்படிக் கொன்று குவித்திருக்கும் என்பதை உலகம் உணர்ந்து கொள்ளவேண்டும். இலங்கை அரசுக்கு இனியும் தாலாட்டுப் பாடிக்கொண்டிருக்கும் இறுக்கமான தீர்மானங்களை மேற்கொள்ளவேண்டும்.

இவ்வாறு தமிழ்த் தேசியக் கூட்டமைப்பின் மேனாள் நாடாளுமன்ற உறுப்பினரும் இலங்கைத் தமிழ் அரசுக் கட்சியின் முக்கியஸ்தருமான ஈ.சரவணபவன் தெரிவித்தார்.

முள்ளிவாய்க்கால் நினைவுத்தூபி சேதமாக்கப்பட்டுள்ளமை தொடர்பில் அவர் விடுத்தள்ள உட்க அறிக்கையிலேயே மேற்கண்டவாறு கூறியுள்ளார்.

அதில் மேலும் தெரிவிக்கப்பட்டுள்ளதாவது: முள்ளிவாய்க்கால் ஈழத் தமிழரின் அடையாளம். எங்கள் உறவுகள் குருதிகள் கொப்பளிக்க கொல்லப்பட்ட தேசம். இனப்படுகொலையை இன்றும் பறைசாற்றிக் கொண்டிருக்கும் மண். சிறிலங்கா அரசின் வெறியாடத்தால். சிங்கள பௌத்தத்தின் வழி வந்து மகாவம்சத்து வரலாற்றில் ஊறிய படைகளால் தமிழர்கள் துடிக்கத்

துடிக்கக் கொல்லப்பட்ட நிலம். இறுதிப் போரின் அடையாளமாக இன்றும் இருப்பது முள்ளிவாய்க்கால்.

இனப்படுகொலையின் அடையாளமாகவும். எங்கள் உறவுகள் கண்ணீர்விட்டுக் கதறியமுது மன ஆறுதலடைவதற்காகவும் அந்த மண்ணில் அமைக்கப்பட்டதே முள்ளிவாய்க்கால் நினைவுத்தூபி.

முள்ளிவாய்க்கால் நினைவேந்தல் வாரம் சிங்கள அரசுகளை எப்போதும் கிவி கொள்ளச் செய்தே வந்திருக்கின்றது. தடைகளால் நினைவேந்தலை முடக்க முயல்பவர்கள் இம்முறை அடையாளத்தையே அழித்தொழிக்க முயன்றிருக்கின்றார்கள்.

வரலாறுகளை அடுத்தடுத்த சந்ததிக்கு கடத்தும் வேர்கள் இந்த நினைவுத்தூபிகள். இவற்றைத் துடைந்தெறிந்தால் தமிழர் மனங்களிலிருந்து அந்த முள்ளிவாய்க்கால்

என்னும் ஆறாத வருவை காணாமல் ஆக்கி விடலாம் என்று சிங்கள அரசும், இராணுவமும் கணக்குப்போடுகின்றது.

அதற்காகவே இரவோடு இரவாக இராணுவத்தின் படைபட்டாளம் காவல் காத்து நிற்க, நினைவுத்தூபி சேதாற்றமாக்கப்பட்டுள்ளது. நடுகைக் கல் காணாமல் ஆக்கப்பட்டுள்ளது.

கல்லறைகளை, மக்களின் உயிரிழப்புக்குச் சாட்சியான நினைவுத் தூபிகளையே கொலைவெறியோடு வீழ்த்திச் சரிக்கும் இவர்களா மனிதாபிமான போரை நடத்தியிருப்பார்கள்? மனச்சாட்சியுள்ளவர்களாக இருந்திருந்தால் எங்கள் அஞ்சலி உரிமையைதானே அனுமதித்திருப்பார்கள்?

யாரும் ஏதேனும் கண்காணிப்புமற்ற சாட்சியமற்ற போரின்போது இவர்கள் என்ன செய்திருப்பார்கள் என்பதை இப்போது

உலகின் கண்களுக்கு காட்டியிருக்கின்றார்கள். தங்களின் குரூர முகம் இதுதான் என்பதை முரசறைந்து சொல்லியிருக்கின்றார்கள். புத்தனின் வழியில் நடப்பதாகச் சொல்லும் இவர்கள் அவனை எட்டி உதைப்பதே தங்கள் கொள்கை என்பதை பறைசாற்றியிருக்கின்றார்கள்.

ஈழத் தமிழர்கள் இலங்கையில் வேறுக்கப்படுகின்றார்கள் என்பதற்கு இதைவிட வேறு என்ன சான்று வேண்டும். இனியும் உள்ளக விசாரணை என்று சொல்லிக் கொண்டும், தடயங்களைச் சேகரிக்கின்றோம் என்று கதையளந்து கொண்டும் இருக்காமல், இருக்கின்ற இருப்பையே ஆழமாய் தோண்டி அவர்கள் அழிக்க முன்னர் நீதியை நிலைநாட்டுங்கள் என்று உலக நாடுகளிடம் உரக்கக் கேட்கின்றோம்- என்றுள்ளது. (ஒ.5)

முதலாம் பக்கத் தொடர்ச்சி...

முள்ளிவாய்க்கால்...

ணைத் தெரிவித்தார்.

அவர் மேலும் தெரிவிக்கையில், ஈழத் தமிழர்களுடைய வரலாற்றில் மிகப்பெரும் இனப்படுகொலை 2009ஆம் ஆண்டு மே மாதம் முள்ளிவாய்க்காலில் நடந்தேறி இருக்கின்றது. இன அழிப்புக்கு எதிராகவும் அநீதிக்கு எதிராகவும் நீதி கேட்டு ஈழத் தமிழினம் போராடி வருகின்றது. இந்த இனப்படுகொலைக்கு சர்வதேச விசாரணை வேண்டும், இலங்கை அரசை சர்வதேச நீதிமன்றத்தில் முற்படுத்தவேண்டும் என்கின்ற பிரதான வேண்டுகோள்களை முன்வைத்து அனைத்துத் தரப்பினரும் முயற்சித்துக் கொண்டிருக்கின்றோம்.

இந்த நிலையில், இறுதிப் போரில் கொல்லப்பட்ட எங்களுடைய உறவுகளின் ஆத்மா சாந்திக்காகவும் அந்த உறவுகளை இழந்து தவிக்கின்ற அனைத்து உறவுகளுக்கும் அவர்களுடைய மன ஆறுதலுக்காகவும் வருடாந்தம் இறந்தவர்களை உரிமை கூறுகின்ற ஓர் அடிப்படை உரிமை மே மாத நினைவேந்தல்.

இந்த வருடமும் 12ஆவது ஆண்டாக அந்த நினைவு தின நிகழ்வு இடம்பெற இருக்கின்றது. கொடிய கொரோனா அச்ச காலப்பகுதியில் நாங்கள் வாழ்ந்து கொண்டிருக்கின்ற காரணத்தால், சுகாதார நடைமுறைகளைப் பேணி முள்ளிவாய்க்கால் நினைவு தினம் இடம்பெறும். உங்களிடையே அனைத்து உறவுகளையும் உங்களது வீடுகளிலேயே இருந்து நீங்கள் அஞ்சலிக்க வேண்டும்.

கஞ்சி பரிமாறுங்கள்

இதைவிட உங்களால் முடியும் என்றால் காலை நேர உணவைத் தவிர்த்து மதியத்தில் உப்பில்லா

கஞ்சி அருந்துங்கள். எங்களுடைய உறவுகளுக்கு இறுதிப் போரில் ஒரு வேளை உணவாக இந்த கஞ்சியே கிடைத்தது. இந்த முள்ளிவாய்க்கால் கஞ்சி எங்களுடைய வீடுகளுக்குள் ளேயே செய்து சிறுவர்கள், இளைஞர்களுக்கு பரிமாற வேண்டும். எங்களுடைய இனத்தின் வேதனையையும் வருக்களையும் நடந்த சம்பவங்களையும் அதற்காக நாங்கள் போராட வேண்டிய ஒரு கட்டத்தில் இருப்பதையும் இளம் தலைமுறையினருக்கு எதிர்கால தலைமுறைக்கு எடுத்துச் சொல்ல வேண்டிய கட்டப்பாடு எமக்கு இருக்கின்றது. முள்ளிவாய்க்கால் கஞ்சியை உலகமங்கும் வாழ்கின்ற அனைத்து உறவுகளும் பரிமாறக்கொள்ள வேண்டும் என்று அன்பாக கேட்பதோடு, மாலை 6 மணிக்கு கோவில்கள், தேவாலயங்கள் என்று அனைத்து இடங்களிலும் மணி ஓசை எழுப்பி அகவணக்கம் செலுத்துங்கள்.

தீபங்கள் ஏற்றுங்கள்

உள்ளங்களது வீட்டு முற்றம், மதில்களில், பொது இடங்களில், சனசமூக நிலையங்களில் தீபங்களை ஏற்றி இழந்த உறவுகளை நினைவுகூருகின்ற அந்த நிகழ்வை அனைவரும் ஒன்றுசேர்ந்து உரிமைக்காக செய்ய வேண்டுமென்று சமயத் தலைவர்கள் ஆகிய நாங்கள் அனைத்து உறவுகளையும் அன்பாய் கேட்டுக்கொள்கின்றோம்.

இது ஆத்மார்த்தமாக நாங்கள் செய்யவேண்டிய நிகழ்வு. இந்த முள்ளிவாய்க்கால் நினைவேந்தலை மே 18ஆம் திகதி எமது இனத்துக்காக நாங்கள் அனைவரும் செய்ய வேண்டும் என வலியுறுத்திக் கேட்டுக்கொள்கின்றோம் - என்று

கொரோனாத் தொற்று

வடக்கில் 75; யாழ்ப்பாணத்தில் 58

யாழ்ப்பாணம், மே 14

யாழ்ப்பாணம் மாவட்டத்தில் 58 பேர் உட்பட வடக்கு மாகாணத்தில் மேலும் 75 பேருக்கு கொரோனாத் தொற்று உள்ளமை நேற்றுக் கண்டறியப்பட்டுள்ளது - என்று வடமாகாண சுகாதார சேவைகள் பணிப்பாளர் மருத்துவர் ஆர்.கேதீஸ்வரன் தெரிவித்தார்.

853 பேரின் மாதிரிகள் நேற்று பரிசோதனைக்கு உட்படுத்தப்பட்டன. வடக்கு மாகாணத்தில் 75 தொற்றாளர்கள் அடையாளம் காணப்பட்டுள்ளனர்.

முல்லைத்தீவு மருத்துவமனை தனிமைப்படுத்தல் பிரிவில் சேர்க்கப்பட்ட ஒருவருக்குத் தொற்று உள்ளமை கண்டறியப்பட்டுள்ளது. புதுக்குடியிருப்பு மருத்துவமனையில் சுகாதார உத்தியோகத்தர் ஒருவருக்கு தொற்று உள்ளமை கண்டறியப்பட்டுள்ளது.

மாங்குளம் மருத்துவமனை வெளிநோயாளர் பிரிவில் சேர்க்கப்பட்ட இருவருக்கு தொற்று உள்ளமை கண்டறியப்பட்டுள்ளது. கிளிநொச்சி மருத்துவமனையில் சேர்க்கப்பட்ட 3 பேருக்குத் தொற்று உள்ளமை கண்டறியப்பட்டுள்ளது. தருமபுரம் மருத்துவமனையில் சேர்க்கப்பட்ட ஒருவருக்குத் தொற்றுள்ளமை கண்டறியப்பட்டுள்ளது.

கரைச்சி சுகாதார மருத்துவ அதிகாரி பிரிவில் 4 பேருக்குத் தொற்று உள்ளமை உறுதிப்படுத்தப்பட்டுள்ளது. வவுனியா மாவட்ட மருத்துவமனை வெளிநோயாளர் பிரிவில் 2 பேருக்குத் தொற்று உள்ளமை கண்டறியப்பட்டுள்ளது. வவுனியா சுகாதார மருத்துவ அதிகாரி பிரிவில் தனிமைப்படுத்தப்பட்டிருந்த ஒருவருக்குத் தொற்று உள்ளமை கண்டறியப்பட்டுள்ளது.

கரைச்சி சுகாதார மருத்துவ அதிகாரி பிரிவில் 4 பேருக்குத் தொற்று உள்ளமை கண்டறியப்பட்டுள்ளது. அவர்கள் அனைவரும் நெல்லியடி வெதுப்பகத்தின் ஊழியர்கள். தெல்லிப்பழை சுகாதார மருத்துவ அதிகாரி பிரிவில் 21 பேருக்கு தொற்று உள்ளமை கண்டறியப்பட்டுள்ளது. அவர்கள் அனைவரும் தையிட்டி கிராமத்தில் திருமண நிகழ்வு ஒன்றில் கலந்து கொண்டவர்கள். "சுகாதார சேவைகள் பணிப்பாளர் நாயகத்தால் திருமண நிகழ்வுக்கு தடை என அறிவிக்கப்பட்ட பின் இரகசியமாக இந்தத் திருமண நிகழ்வை நடத்தியுள்ளனர்" என்றும் மேலும் தெரிவித்தார். (த-26)

கண்டறியப்பட்டுள்ளது.

யாழ்ப்பாணம் மாவட்டத்தில் 58 பேருக்கு கொவிட்-19 நோய்த்தொற்று உள்ளமை கண்டறியப்பட்டுள்ளது.

யாழ்ப்பாணம் போதனா மருத்துவமனை தனிமைப்படுத்தல் விடுதியில் சேர்க்கப்பட்ட 6 பேருக்கு கொவிட் 19 நோய்த்தொற்று உறுதிப்படுத்தப்பட்டுள்ளது.

பருத்தித்துறை மருத்துவமனையில் சேர்க்கப்பட்ட 6 பேருக்குத் தொற்று கண்டறியப்பட்டுள்ளது. சாவகச்சேரி மருத்துவமனையில் சேர்க்கப்பட்ட 5 பேருக்கும் தெல்லிப்பழை மருத்துவமனையில் சேர்க்கப்பட்ட ஒருவருக்கும் தொற்று உள்ளமை உறுதிப்படுத்தப்பட்டுள்ளது.

யாழ்ப்பாணம் மாநகர சுகாதார மருத்துவ அதிகாரி பிரிவில் 7 பேருக்குக் கொரோனாத் தொற்று உள்ளமை கண்டறியப்பட்டுள்ளது. அவர்களில் ஒரு குழந்தையும் அடங்குகின்றார்.

இந்தியாவிலிருந்து தப்பித்து யாழ்ப்பாணம் வந்த நால்வர் குருநகரில் சுயதனிமைப்படுத்தப்பட்டனர். அவர்களில் ஒரு குழந்தைக்குத் தொற்று உள்ளமை உறுதிப்படுத்தப்பட்டுள்ளது.

கரவெட்டி பிரதேச சுகாதார மருத்துவ அதிகாரி பிரிவில் 11 பேருக்குத் தொற்று உள்ளமை கண்டறியப்பட்டுள்ளது. அவர்கள் அனைவரும் நெல்லியடி வெதுப்பகத்தின் ஊழியர்கள்.

தெல்லிப்பழை சுகாதார மருத்துவ அதிகாரி பிரிவில் 21 பேருக்கு தொற்று உள்ளமை கண்டறியப்பட்டுள்ளது. அவர்கள் அனைவரும் தையிட்டி கிராமத்தில் திருமண நிகழ்வு ஒன்றில் கலந்து கொண்டவர்கள். "சுகாதார சேவைகள் பணிப்பாளர் நாயகத்தால் திருமண நிகழ்வுக்கு தடை என அறிவிக்கப்பட்ட பின் இரகசியமாக இந்தத் திருமண நிகழ்வை நடத்தியுள்ளனர்" என்றும் மேலும் தெரிவித்தார்.

(த-26)

நினைவுச் சின்னங்களை மீளமைப்போம் இனவிடுதலையை நிலைநாட்டுவோம்!!!

தமிழ் மக்களுக்கு மாவை அறைகூவல்

யாழ்ப்பாணம், மே 14

தமிழ் மக்களின் பண்பாடு, நாகரிகத்தை நிலைநாட்டுவோம் என்றும், அழிக்கப்பட்ட நினைவிடத்தை நினைவுச் சின்னங்களை மீளமைப்போம் எனவும், இனவிடுதலையை நிலைநாட்டுவோம் என்றும் இந்த நாளில் தீட்சங்கற்பம் கொள்வோம்.

இவ்வாறு இலங்கைத் தமிழ் அரசுக் கட்சியின் தலைவர் மாவை.சோ.சேனாதிராசா அறைகூவல் விடுத்தள்ளார்.
இது தொடர்பில் அவர் அனுப்பி வைத்துள்ள செய்திக் குறிப்பில் தெரிவிக்கப்பட்டுள்ளதாவது,
முள்ளிவாய்க்கால் நினைவுச் சின்னங்கள் சிதைக்கப்பட்டுள்ளன என்றும், நடுகைக்காக வைக்கப்பட்டிருந்த நினைவுக் கல் காணாமல் ஆக்கப்பட்டுள்ளது எனவும் இன்று காலை சிதைத்த செய்தி எம் நெஞ்சை உலுக்கி கொந்தளிக்க வைக்கும் நடவடிக்கையாகும். இராணுவம் குவிக்

கப்பட்டிருந்த கழுவில் இந்தச் சம்பவம் நடந்தேறியிருக்கின்றது. இந்த அநாகரிகமான சம்பவத்துக்கு இலங்கை அரசு பொறுப்பேற்றே ஆக வேண்டும். இனவிடுதலைப் போரில் அழிக்கப்பட்டவர்களுக்கு அஞ்சலி செலுத்தவும் கண்ணீர் விட்டமுது ஆறுதல் பெறவும் உயிர்த்தீர்த்த உறவுகள் ஆத்மா சாந்தியடையப் பிரார்த்திப்பதற்கும் உள்ள மனிதகுல நாகரிகத்தை, உரிமையை நாடும் எவரை நிலை நாட்டவும் தீட்சங்கற்பம் கொள்வோம். அரசு அதன் இராணுவம், பிக்குகளும் முல்லைத்தீவில் குருந்தார்

மலைப்பிரதேசத்தில் சைவ மக்கள் வழிபாட்டுத்தலத்தில் கொரோனாக்கட்டுப்பாடுகளையும் மீறி ஒன்றுகூடி புத்தர் சிலை நாட்டுவதற்கான நடவடிக்கைகளிலும், வழிபாடுகளிலும் ஈடுபட்டுள்ளனர். இனவிடுதலைப் போரில் உறவுகளைப் பறிக்கொடுத்த உறவுகள் அந்த இனமக்கள் அவ்வறவுகளை நினைவுகளும் உரிமைபெறத்தக்க சிங்கள அரசுகளால் மறுக்கப்படுவது மட்டுமல்ல அந்த நினைவுகளும் மையங்கள், நினைவிடங்களும் அழிக்கப்படுகின்றன- என்றுள்ளது. (ஒ.இ)



காட்டுமிராண்டிகளின் வேலை


தூபி உடைப்புத் தொடர்பில் ரவிகரன் கண்டனம்

யாழ்ப்பாணம், மே 14
காட்டுமிராண்டிகளே நினைவுத்தூபியை சேதப்படுத்தியிருக்கின்றார்கள். ஓர் நினைவுத் தூபியையே விட்டு வைக்காதவர்கள் தமிழ் மக்களுக்கு எப்படித் தீர்வைத் தருவார்கள்? இவ்வாறு வடக்கு மாகாணசபை முன்னாள் உறுப்பினர் து.ரவிகரன் கேள்வி எழுப்பியுள்ளார்.
முள்ளிவாய்க்கால் நினைவுத்தூபி சேதப்படுத்தப்பட்டு சிதைக்கப்பட்டுள்ளதை நேரில் சென்று பார்வையிட்ட பின்னர் உட்காங்களுக்கு கருத்துத் தெரிவிக்கையிலேயே மேற்கண்டவாறு கூறினார்.
அவர் மேலும் தெரிவிக்கையில், எமது தமிழினத்தை இலங்கை அரசு படைகள் குண்டுகள் பொழிந்து கொடுரமாக அழித்த நாள் மே 18, 2009 என்பது உலகுக்கே தெரியும். இந்நாளை நாம் ஒவ்வொரு வருடமும் நினைவு கூர்ந்து வருகின்றோம். உறவுகளை இழந்த மக்கள் பெருமளவானோர் முள்ளிவாய்க்கால் முற்றத்தில் ஒன்றுகூடி தங்களுடைய உறவுகளை நினைந்துருகி கண்ணீர்விட்டு, தத்தமது சமய முறைப்படி அஞ்சலிகளையும் மேற்கொள்வார்கள். முள்ளிவாய்க்கால் நினைவு முற்றத்தில், நாம் அனைவரும் இணைந்து அமைத்த நினைவுத்தூபி உடைக்கப்பட்டிருக்கின்றது. அந்த இடத்தைச் சூழ இராணுவம் குவிக்கப்பட்டிருந்தும், நினைவுத்தூபி உடைக்கப்பட்ட இடத்தில் இராணுவத்தின் காலணித் தடங்களை ஒத்த தடையங்கள் இருப்பதும், எமக்கு பல சந்தேகங்களையும் கேள்விகளையும் தோற்றுவித்துள்ளன. தூபி காட்டுமிராண்டித்தனமாக சிங்களக் காடையர்களால் உடைக்கப்பட்டிருக்கின்றது என்றுதான் சொல்ல வேண்டும்.
நீங்கள் எவ்வளவு அடூழியங்கள் புரிந்தாலும் எங்களுடைய நடவடிக்கைகள் தொடரும் என்பதைத் தெளிவாகச் சொல்லிவைக்கவிரும்புகின்றோம்- என்றார். (ஒ.246)

இனவழிப்புச் செய்தோருக்கு நினைவுச்சின்னம் மண்ணின் சொந்தக்காரர்களுக்கு எதுவுமில்லை

உடைத்தழிக்கப்பட்ட தூபி முன்பாக கஜேந்திரன் எம்.பி. ஆவேசம்

யாழ்ப்பாணம், மே 14
தமிழ் மக்களை இனவழிப்புச் செய்த இராணுவத்தினரின் நினைவுச் சின்னங்கள் தெருவெங்கும் இருக்கின்றன. ஆனால் இந்த மண்ணுக்குச் சொந்தக்காரர்களான தமிழ் மக்கள், அவர்களது மண்ணில், படுகொலை செய்யப்பட்ட இடத்தில் அஞ்சலி செலுத்தக்கூட முடியாதளவுக்கு நெருக்கடி நிலைமையை ஏற்படுத்தியிருக்கின்றார்கள். இவ்வாறு தமிழ்த் தேசிய மக்கள் முன்னணியின் நாடாளுமன்ற உறுப்பினர் செல்வராஜா கஜேந்திரன் தெரிவித்தார்.
முள்ளிவாய்க்கால் தூபி உடைக்கப்பட்ட இடத்தை நேற்றுக் காலை சென்று பார்வையிட்ட பின்னர் உட்காங்களுக்கு கருத்துத் தெரிவிக்கையிலேயே மேற்கண்டவாறு கூறினார். அவர் மேலும் தெரிவிக்கையில், முள்ளிவாய்க்கால் நினைவேந்தல் ஏற்பாட்டுக் குழு நேற்று முன்தினம் இரவு அந்தப் பிரதேசத்திலிருந்து இராணுவத்தினரால் வெளியேற்றப்பட்டது. அந்தப் பகுதி முழுமையாக இராணுவத்தினரின் கட்டுப்பாட்டில் இருந்தது. அதற்கு இராணுவத்தினரும், பொலிஸாரும் தான் பொறுப்பு. அவர்களுக்குத் தெரியாமல் இது நடந்திருக்காது.
இனப் படுகொலைகளை சர்வதேச குற்றவியல் நீதி மன்றத்துக்கு கொண்டுவரவில்லாமல் தடுத்து உள்ளக விசாரணைக்கு வாய்ப்பு கொடுத்து சர்வதேச சக்திகளுக்கு தேவையாக தமிழர்களின் விவகாரம் பயன்படுத்தப்படுவதற்கு துணைநின்றவர்களும் இதற்கு பொறுப்பு கூறவேண்டும், என்றார். (ஒ.19)



முள்ளிவாய்க்கால் நினைவுத்தூபி சேதமாக்கப்பட்டதற்கு நகரசபையின் கண்டனத் தீர்மானம்

சாவகச்சேரி, மே 14
தமிழின அழிப்பின் அடையாளமாக விளங்கிய முள்ளிவாய்க்கால் நினைவுத் தூபி சேதமாக்கப்பட்டமையை கண்டித்து சாவகச்சேரி நகரசபை அமர்வில் தீர்மானம் நிறைவேற்றப்பட்டது. சபையின் அமர்வு நேற்று இடம்பெற்றது. உபதவிசாளர் அ.பாலமயூரன், நினைவுத்தூபி இடிக்கப்பட்டதை தொடர்பில் கண்டனத் தீர்மானத்தை முன்மொழிந்தார். சபை உறுப்பினர்கள் ஏகமனதாக ஏற்றுக்கொண்டனர். (ஒ.9)

உயிரோடு மட்டுமல்ல இறந்தாலும் நிம்மதியாக இளைப்பாற முடியாது

முள்ளிவாய்க்கால் மண்ணில் நின்று சட்டத்தாணி சுகாஸ் வேதனை

யாழ்ப்பாணம், மே 14
தமிழர்கள் உயிரோடு மட்டுமல்ல உயிரிழந்த பின்னரும் நிம்மதியாக உறங்க முடியாது இளைப்பாற முடியாது. முள்ளிவாய்க்கால் நினைவுச் சின்னம் உடைக்கப்பட்டமை இதை தெளிவாகவே உணர்த்துகின்றது. இவ்வாறு தமிழ்த் தேசிய மக்கள் முன்னணியின் உட்காப் பேச்சாளரும் சட்டத்தரணியுமான சுகாஸ் தெரிவித்தார்.
முள்ளிவாய்க்காலில் உடைக்கப்பட்ட நினைவுத் தூபியைப் பார்வையிட்ட பின்னர் உட்காங்களுக்கு கருத்துத் தெரிவிக்கையிலேயே மேற்கண்டவாறு கூறினார்.
அவர் மேலும் தெரிவிக்கையில், வெந்த புண்ணில் வேல் பாய்ச்சுவது போல் அரசு அதிகாரத்தின் பக்கத்துணையுடன் இனப்படுகொலையின் மூலியாக அமைதியாக உறங்கிக் கொண்டிருப்பவர்களை அடையாளமாக அமைக்கப்பட்டிருந்த நினைவுத்தூபியின் பாக்கங்கள்

அகற்றப்பட்டு தமிழ் மக்களின் இருப்பு கேள்விக் குறியாக்கப்பட்டுள்ளது.
பொலிஸாரின் பாதுகாப்புக்கு மத்தியில் படையினரைத் தவிர வேறு எவரும் இந்த அநாகரிகமான செயலலை மனித குலத்துக்கு ஒவ்வாத செயலை செய்திருக்கமுடியாது.
இது சட்டத்தின் பிரகாரம் களவு. இதனை இலங்கை இராணுவத்தினர் செய்துள்ளனர் என மக்கள் தெரிவித்துள்ளார்கள். இனப்படுகொலையாளிகள் என்ற பெயரை சூழநின்ற இலங்கை இராணுவத்தினர் திருடர்கள் என்கின்ற பெயரை புதிதாக வாங்கியுள்ளார்கள்.
ஒருபோதும் ஈழத்தமிழர்களின் உணர்வெழுச்சியையோ விடுதலை உணர்வையோ கட்டுப்படுத்த முடியாது. மாறாக விடுதலைத் தீயை வரலாறு தெரியாத சிறுவர்களுக்கும் குழந்தைகளுக்கும் எதிர்கால சந்ததிக்கும் கடத்துவதற்கு இப்படியான விடயங்கள் வழிவகுக்கும்- என்றார். (ஒ.19)

நினைவுகள் அழிவதில்லை!

சிறுபான்மை மக்களின் தமிழ் மக்களின் உணர்வுகளை நசுக்கி மீண்டும் பேரினவாதம் பல்லிளித்திருக்கின்றது. சிறுபான்மை மக்கள் தங்கள் உயிரிழந்த உறவுகளின் நினைவுகளைக் கூட தங்கள் அனுமதியுடனே சுமக்க முடியும் என்ற பேரினவாதச் சிந்தனையின் கோரப் பக்கத்தை காட்டியிருக்கின்றது முள்ளிவாய்க்காலில் உள்ள நினைவுத்தூபியை இடித்துச் சேதப்படுத்திய பாதகச் செயல். முற்றுமுழுதான இராணுவப்பிடியில் இருந்த, வெளியார் எவரும் செல்ல அனுமதி மறுக்கப்பட்ட பகுதியில் நடந்த இந்தச் செயலின் சூத்திரதாரிகள் யாரென்பது சிறுபிள்ளைக்கும் தெரிந்த விடயமே.

இலங்கையில் சொல்லொணா அடக்குமுறைகளைச் சந்தித்த சிறுபான்மை மக்களான தமிழ் மக்கள் ஒரு கட்டத்தில் தங்களைக் காத்துக்கொள்ள ஆயுதம் ஏந்தினர். பேரினவாதச் செயற்பாடுகளால் நசுக்கப்பட்டிருந்த தமிழ் இனத்துக்கு ஆயுதங்கள் தந்த பாதுகாப்பு அவர்களை அந்த வழியில் தொடர்ந்து செல்ல வைத்தது. வன்முறை வழியை தமிழ் மக்கள் ஒருபோதும் விரும்பி ஏற்கவில்லை. அழிவுகளை எப்போதும் விரும்பியிருக்கவில்லை. ஆனால் ஆயுதங்களே தமிழ் மக்களின் உரிமைக்கான பாதுகாப்பு என்றானபோது தவிர்க்க முடியாது அதன் வழியில் பயணித்தார்கள். தங்கள் உரிமைகளைப் பெறுவதற்கான ஏதுவான வழி அதுவென்று தீர்மானித்தனர்.


தமிழ் மக்களின் ஆயுதப் போராட்டம் எங்கிருந்தோ இருந்து வந்தவர்களால் நடத்தப்பட்டதல்ல. இங்குள்ள மக்களின் தந்தை, தமையன், அக்கா, தங்கைகளே அந்தப் போராட்டத்தில் கலந்திருந்தனர். தங்கள் இனத்துக்கு உரிமைகள் கிடைக்கும் என்ற நம்பிக்கையில் போராடினார்கள். அந்தப் போராட்டம் உலக நாடுகளின் உதவிகளுடன் மோசமான முறையில் அடக்கப்பட்டது. நினைத்துப் பார்க்க முடியாத எண்ணிக்கையில் பலர் கொல்லப்பட்டனர்.

பல தசாப்த காலப் போரின் பின்னரும் அழிவுகளின் பின்னரும் பேரினவாதச் சிந்தனை மாறியதாகத் தெரியவில்லை. இந்தப் போருக்கும், ஆயுத ரீதியான போராட்டத்துக்கும் என்ன காரணம் என்பதை பேரினவாதிகள் தேடுவதாகத் தெரியவில்லை. மீண்டும் மீண்டும் தமிழ் மக்களை நசுக்கி அவர்களின் உணர்வுகளைக் கொன்று நாட்டைக் கொதி நிலையில் வைத்திருக்கவே விரும்புகின்றனர். அவர்களின் அரசியல் வாழ்வுக்கு நாட்டை அடகு வைக்கின்றனர்.

முள்ளிவாய்க்கால் நினைவுத் தூபி இடித்தழிக்கப்பட்டதும் பேரினவாதிகளின் மேற்குறிப்பிட்ட சிந்தனையின் வடிவமே. பயங்கரவாதிகளை நினைவு கூர முடியாது என்று சிங்களப் பெரும்பான்மை அரசுகள் கூறினாலும், தமிழ் மக்கள் போரில் இறந்த உறவுகளையே நினைவுகூருகின்றனர். எந்த வகையிலும் பயங்கரவாதத்தை ஊக்குவிக்காது தமிழ் மக்கள் போரில் இறந்த தங்கள் உறவுகளை கடந்த காலங்களில் அமைதியாகவே நினைவேந்தியிருந்தனர். ஆனாலும் முள்ளிவாய்க்கால் தூபியை இடித்தழித்து, நினைவேந்திக்கண்ணீர் விடும் உரிமைகூட தமிழ் மக்களுக்கு இல்லை என்று அறைந்திருக்கின்றனர் பேரினவாதிகள்.

ஆண்டுக்கு ஒருமுறை தங்கள் இறந்த உறவுகளை நினைந்து ருகும் உரிமை கூட மறுக்கப்பட்டிருக்கின்றது. தமிழ் மக்களின் உரிமைகளை மறுத்து, அடக்கி ஒடுக்கி நாட்டில் ஒரு போதும் நல்லிணக்கத்தைக் கொண்டுவந்துவிட முடியாது. அதிகாரத் தரப்பினரின் இவ்வாறான செயல்கள் நாட்டை மேலும் மேலும் படுகுழியில் தள்ளும் என்ற உண்மையை தெற்கு எப்போது விளங்கிக் கொள்கின்றதோ அப்போதுதான் இந்த நாடு முன்னேற்றப் பாதையில் முதல் அடியை வைக்க முடியும். ஆனால் அவ்வாறு சிந்திப்போர் அதிகாரத்தில் இல்லாதது இந்த நாட்டின் துரதிர்ஷ்டமே.

சிறுபான்மையினர் மீது தமிழ் மக்கள் மீது தொடரும் அடக்கு முறைகள் ஒருநாள் 'பூமராங்' ஆக மாறிச் சுழன்றடிக்கும். தூபிகளை இடிப்பதன் மூலமோ அடக்கி ஒடுக்கி அச்சுறுத்துவதன் மூலமோ ஒன்றும் நடந்துவிடப் போவதில்லை. தமிழ் மக்கள் மனங்களில் இருக்கும் நினைவுகள் அழிந்து விடப் போவதில்லை. இன்னும் இன்னும் அதிகரிக்காமே தவிர ஒருபோதும் குறைந்துவிடாது. அவர்தம் மனங்களில் பற்றி எரிந்து கொண்டிருக்கும் பெரும் சுவாலையின் அழிவுக் கொடுங்கோலர்களை ஒருநாள் சுட்டெரிக்கும்.



பல்கலைக்கழக விடுதி மாணவர்களுக்கு மாற்று ஏற்பாடுகள் செய்யப்பட்டுள்ளன!

யாழ்ப்பாணம், மே 14

யாழ்ப்பாணம் பல்கலைக்கழகத்தில் அத்தியாவசிய பரீட்சைத் தேர்வுகளை வைப்பாடுகளுக்காக விடுதிகளில் மாணவர்கள் தங்க வைக்கப்பட்டிருந்த நிலையில், திடீரென அறிவிக்கப்பட்ட பயணத் தடை காரணமாக மாணவர்கள் பாதிக்கப்படாத வகையில் மாற்று ஒழுங்குகள் மேற்கொள்ளப்பட்டுள்ளன என்று யாழ்ப்பாணம் பல்கலைக்கழகத் துணைவேந்தரின் உடகப் பிரிவு அறிவித்துள்ளது.

நாட்டில் எழுந்துள்ள பெருந்தொற்று அபாயம் மிக்க காலப்பகுதியிலும், இறுதி ஆண்டு மாணவர்களின் பரீட்சைத் தேவைப்பாடுகளை நிறைவு செய்வதற்காக சுகாதாரப் பகுதியினரால் அறிவிக்கப்பட்ட சுகாதாரப் பகுதிகளின் பின்பற்றப்பட்ட மாணவர்களின் சுய விருப்பின் பேரில் விடுதிகளில் வெளித் தொடர்புகள் இன்றி பரீட்சைக்குத் தேவையான வசதிகள் செய்து கொடுக்கப்பட்டிருந்தன. எனினும் நேற்று நள்ளிரவு

முதல் அறிவிக்கப்பட்டுள்ள பயணக் கட்டுப்பாடுகளின் காரணமாகவும், ஏற்கனவே அறிவிக்கப்பட்ட மாகாணங்களுக்கிடையிலான போக்குவரத்துத் தடை காரணமாகவும் வீடுகளுக்குச் செல்ல முடியாமல் மாணவர்கள் விடுதிகளில் தங்க வைக்கப்பட்டுள்ளனர். மாணவர்களுக்குத் தேவையான அடிப்படை வசதிகள் மேற்கொள்ளப்பட்டுள்ளன. கீளிநொச்சியில் அமைந்துள்ள தொழில் நுட்ப பீடத்தின் இறுதியாண்டு மாணவர்கள் மற்றும் யாழ்ப்பாணத்தில் உள்ள இணை

மருத்துவ விஞ்ஞான பீடத்தின் இறுதியாண்டு மாணவர்களும் வீடுகளுக்குத் திரும்பும் வகையில் விசேட போக்குவரத்து வசதிகள் ஏற்படுத்திக் கொடுக்கப்பட்டுள்ள துடன், வீடுகளுக்குத் திரும்ப முடியாத மாணவர்கள் விடுதிகளில் தங்குவதற்கும், அவர்களுக்குத் தேவையான உணவு விநியோகத்தைச் சீராக மேற்கொள்வதற்கும் மாணவர் நலச் சேவைகள் பிரிவு ஏற்பாடு செய்துள்ளது. (ம-26)

வஞ்சகர்களே ஏன் கண்ணீரை திருடுகிறீர்கள்?

ஒரு மூதாடி நிலத்தில் அமாந்து அறறிக்கொண்டிருப்பான், குரல் வராது. அவன் கண்ணீரை ஏன் திருடுகிறீர்கள்?

ஒரு தழந்தை, தீப்பெட்டியை விடாது உரசிக்கொண்டிருப்பான். அவன் தீக்குச்சியை ஏன் திருடுகிறீர்கள்?

ஒரு அபலைத்தாய் மூன்று சாம்பிராணிக்குச்சிகளை மரணில் சொருகிக்கொண்டிருப்பான். அந்த நறுமணத்தை ஏன் திருடுகிறீர்கள்?

ஒரு கிரகன் பிரகடனச் சொற்களை மறக்கொண்டிருப்பான். அந்த ஏக்கங்களை ஏன் திருடுகிறீர்கள்?

ஒரு புவதி கற்பூரவில்லைகளை பந்தத்து நுனியில் மணலில் உறைந்த உயிரை நினைக்கும் இனத்தின் கண்ணீரை, ஏன் திருடுகிறீர்கள்?

அப்பாவொருவரின் கையிலிருக்கும் பொலுத்தீனில் பத்துச் செவ்வரத்தையும், இருபது நித்தியகல்யாணியும் இருக்கும். அந்த இதழ்களை ஏன் திருடுகிறீர்கள்?

கஞ்சி காய்ச்சி கொடுப்பார்கள், ஒரு குவளை தண்ணீரும். அதன் உப்பை ஏன் திருடுகிறீர்கள்?

நிழலேயில்லாத நெடுவெயில் சுட்டுக்கொண்டிருக்கும். அந்த தகிப்பை ஏன் திருடுகிறீர்கள்?

தென்னம்பிள்ளை ஒன்று சரித்துச் சாற்றியிருக்கும். அதன் வேரை ஏன் திருடுகிறீர்கள்?

ஓங்கிவீசும் காற்றில் ஒழியாத நெருப்பை இரு கரங்கள் அணைத்திருக்கும். அந்த விரல்களை ஏன் திருடுகிறீர்கள்?

வஞ்சகர்களே ஏன் கண்ணீரைத் திருடுகிறீர்கள்? ஏன் திருடுகிறீர்கள்??

மணலில் உறைந்த உயிரை நினைக்கும் இனத்தின் கண்ணீரை, ஏன் திருடுகிறீர்கள்??

முகநூலில் இருந்து...

■ மதுரகவி காரை எம்.பி அருளானந்தன்

சித்திரை மாத வளம்பிறையிலும் வரும் திருதியை திதியை 'அட்சய திருதியை' என்று அழைக்கின்றோம். திதிகள் பதினைந்தில் திருதியை திதி முக்கியமான ஒன்று. பெளர்ணமி அல்லது அமாவாசைக்குப் பிறகு வரும் மூன்றாவது திதியே திருதியை. இந்த திருதியை திதியானது சித்திரை மாதத்தில் அதிக முக்கியத்துவத்தைப் பெறுகிறது. "சயம்" என்றால் தேய்தல் என்று பொருள் 'அட்சயம்' என்றால் தேயாதது வளர்தல் என்று பொருள் கொள்ளலாம். அதனால்தான் எல்லா நலன்களையும் குறைவில்லாது அள்ளிக்கொடுக்கும் இந்தத் திருதியை அட்சய திருதியை என்று பெயர் பெற்றது.


பாண்டவர்களுக்கே
கூரிய தேவன் வழங்கிய
அட்சய பாத்மீரம்
துரியோதனின் கும்ப்சீயால் பஞ்ச பாண்டவர்கள் வனவாசத்தை மேற்கொள்ள வேண்டிய கழல் உண்டானது. வனத்தில் இருந்த போது ஆகாரத்துக்கு அவர்கள் கஷ்டப்படாமல் இருக்க கண்ணன் ஒரு ஏற்பாட்டைச் செய்தார். அதன்படி பாண்டவர்களுக்கு கூரிய தேவனால் அட்சய-பாத்மீரம் ஒன்று வழங்கப்பட்டது. அந்த பாத்மீரத்தில் இருந்து அவர்கள் விருப்பப்பட்ட உணவை அள்ள அள்ள குறையாத வகையில் பெற்று அவர்கள் உண்டு வந்தனர். அதுவும் இந்த அட்சய பாத்மீரம் பாண்டவர்களுக்கு ஒரு அட்சய திருதியை நாளில்தான் கிடைத்ததாம். சாயம் காலமாகிய பிச்சா அளவாக கூரிய சிவபெருமானின் கையிலிருந்து பெறப்பட்டது. இம்மாதத்தில் நிரம்பி அதற்கு சந்தனம், குங்குமம் இட்டு மாலையிட வேண்டும். பின்னர் எசும்பின் மேல் தேங்காய் வைத்து அதைச் சற்றிலும் மாவிலையை வைத்து கலசமாக தயார் செய்து பலகையில் வைக்க வேண்டும்.



மகாலட்சுமியின் கடாச்சம் பெருகும் திருநாள் 'அட்சய திருதியை'

பின்னர் கும்பத்தின் மூலப் வாழைஇலையில் அரிசியை பரப்பி அதன் மீது விளக்கு ஏற்றி வைக்க வேண்டும். அகன் அருகில் மஞ்சள் பின்னையார் பிடித்து அதற்கு குங்குமம் இட்டுக் கொடுக்க வேண்டும். தேவன் பொன் மற்றும் புதியதும் கும்பத்தில் பொருளவைக்க சக்திக்கு அருகில் வைத்து தீபாரதனை காசியில் வழிபட வேண்டும். இவ்வாறு செய்வதால் அசுரற்ற பலன் கிடைக்கும் என்பது ஐதீகம்.

தங்கம் வாங்கினால் தங்கம் பெருகும்
அட்சய திருதியை நாளில் எண்ணெய் தேய்த்து குளித்து விஷ்ணு தோத்திரம் சொல்லி விரதம் மேற்கொள்ளலாம். பூசை அறையில் விளக்கேற்றி விஷ்ணு சகஸ்ரநாமமோ, அஷ்டோத்திரமோ சொல்லுங்கள். பாயசம் அல்லது பொங்கல் வைத்தியமாக படைக்கலாம். அன்று முழுவதும் "ஓம் நமோ நாராயணா"ஸ்ரீ மகா விஷ்ணுவே நமஹ" என்று சொல்ல நன்மைகள் கிடைக்கும். இந்த நாளில் கொஞ்சமாவது மகாலட்சுமி வாய்க்காலம் வாங்கினால் அன்றே முழுவதும் விஷ்ணு சகஸ்ரநாமம் சொல்லி நன்மைகள் கிடைக்கும் என்பது நன்மைகள் அட்சய திருதியை நாளில்தான் குபேரன் நன்மைகளை பெற்றார். அட்சய திருதியை நாளில் தான் விஷ்ணு பகவானின் ஆறாவது அவதாரமான பரகாமர் அவதரித்தார். இந்த நாளில்தான் விநாயகர் கடைக்கடாச்சத்தை விபசர் போதித்தார். பராசக்தி நன்மைகள் சாகம்பரி தெவி இந்த உலகில் காய்கறிகளையும் மூலிகைச் செடிகளையும் உருவாக்கியவர் என்று புராணம் பேசும் இந்த நாளில்தான் ஜஸ்வராய் லட்சுமி தான் லட்சுமியின் அவதாரங்கள் நிகழ்ந்தன. உணவுக்கு கடவுளாக கருதப்படும் அன்னபூரணி அவதரித்ததும் இந்த நன்னாளில்தான் இந்த நன்னாளில்தான் பிரம்மா உலகத்தை படைத்தார் எனவும் மீனாட்சி சுந்தரேஸ்வரர் திருமணம் நடந்ததாகவும் சொல்கிறார்கள். இந்தநாளில் தான் மகாலட்சுமிதேவி திருமாவின் மாப்பில் நீங்காமல் இருக்கும் வரத்தைப் பெற்றார். மகாலட்சுமியின் அருள்பெறவேண்டுமானால் அதிகாலை பிரம்ம மூலத்தே நேரத்தில் எழுந்து குளித்து பூசை அறையில் விளக்கு ஏற்றி வணங்கி மகாலட்சுமி பெயரை உச்சரித்தாலே போதும் செல்வம் தானாக தேடிவரும்.



ஜஸ்வராயம் தரும் அட்சயதிருதியை

■ இரா.நிஷாந்தன்
கோப்பாய் ஆசிரியர் கலாசாலை

இந்துக்களின் இறைவழிபாட்டோடு தொடர்புடைய மங்கலகரமான நாள் களில் அட்சயதிருதியை தினமும் சிறப்புறுகின்றது. அட்சயம் என்றால் வளருதல், குறைவில்லாது இருத்தல், நிறைதல், பெருகுதல் என பலபொருள் கொண்டு அமையப்பெறுகின்றது. வருடத்தின் சித்திரைமாத அமாவாசைக்கு அடுத்துவரும் மூன்றாவது நாளான திருதியைத் திதியில் இம்மங்கலகரமான நாள் அமைவதுகின்றது.

குபேரன் நல்வாழ்வு வழற்றான்
செல்வத்தின் அதிபதியாக விளங்குவவர் மகாலட்சுமி. அந்த மகாலட்சுமிக்கு அடுத்த நிலையில் செல்வங்களை பாதுகாக்கும் பொறுப்பினைப் பெற்றவன் குபேரன். இராவணனின் சகோதரான குபேரன் சிவபெருமானைக் குறித்து தவம்பூரிந்து எம்பெருமான் திருவருளால் சங்கந்தி, பதுமநீதி எனும் இருநிலைகளை அடைந்து மகாலட்சுமிக்கு துணையாக செல்வங்களை அளிக்கும் பேற்றினைப் பெற்றுக்கொண்டது இன்றைய நாளாகும். ஆகவே இன்றைய நாளில் செல்வங்களைப் பெற்றவன் விஷ்ணுவாய்விட்டு வருவதற்காக உள்ளது.

அட்சய கந்தலைய நாளில் நடந்தேறிய சிறப்புக்கள்
இன்றைய அட்சய திருதியை நாளில் பல சிறப்புகள் இழையோடியுள்ளன. மகாவில்ணுவின் அவதார அம்சமாக பரகாமர் அவதாரம் செய்ததன் இன்றாகும். மேலும் பகீரதனின் கடும் முயற்சியால் புனித கங்கை தேவலோகத்தில் இருந்து பூமிக்கு வந்ததையும், வேதவியாசர் துணைகொண்டு விநாயகர் மகாபாரத காவியத்தை எழுதியமையும், கூரிய பகவானிடம் இருந்து பாண்டவர்களில் மூத்தவன் தருமன் அட்சயபாத்மீரம் பெற்றதும், காசியில் அன்னபூரணித்தாய் தன் அண்ணன் திருமாவின் துணைகொண்டு எம்பெருமான் சிவனது பிச்சைப் பாத்மீரம் (திருவோடு) உணவு அளித்து அவர் சாயம் தீர்த்துக் கொண்ட நாளும் இன்றையாகும். குசேலர் தன் குடும்ப

வறுமைபோக்க தன் நண்பன் கண்ண பிராணைக் காணச் சென்று கண்ணன் அருளால் நீங்காத செல்வம் பெற்றுக்கொண்ட நாள் இன்றாகும். இவ்வாறு சிறப்பான அம்சங்கள் இன்றைய நாளிலேயே நடைபெற்றன என நம்புபவர்கள் விதித்து ரைக்கின்றனர்.

அட்சய திருதியை நாளில் என்ன பொருள்கள் வாங்கலாம்
இன்றைய அட்சய திருதியை நாளானது, மங்கலகரமான எந்தப்பொருள் வாங்கினாலும் நம் இல்லத்தில் செல்வவளம் பெருகும் என்பதும் நம்பிக்கை. பொதுவாக தங்கம் வாங்குவது மட்டுமே சிறப்பினைத்தரும் எனும் கருத்து தவறானதாகும். எல்லோராலும் தங்கம் வாங்க முடியாதே? அவ்வாறு தங்கம் வாங்க முடியாதவர்கள் நம் அன்றாட தேவைகளுக்கூரிய அரிசி, மஞ்சள், உப்பு, தானியங்கள், பூசைப் பொருள்கள், சக்கரை, குங்குமம், முதலிய பொருள்களை எளிதாக இந்நாளில் வாங்குவது நன்மை பயக்கும். எந்தப்பொருள் வாங்கினாலும் அது நன்மையைக் கொடுக்கும் என்பது உண்மை.

சுபகாரியங்கள் தொடங்குதல் நன்று
மேலும் இன்றைய நாளில் புதிய கணக்கினை ஆரம்பித்தல், புத்திக விபாயாரம் தொடங்குதல், கல்வி நடவடிக்கைகள் ஆரம்பித்தல்,

செல்வத்தின் அதிபதியாக
விளங்குவவர் மகாலட்சுமி. அந்த
மகாலட்சுமிக்கு அடுத்த நிலையில்
செல்வங்களை பாதுகாக்கும் பொறுப்பினைப்
பெற்றவன் குபேரன். இராவணனின்
சகோதரான குபேரன் சிவபெருமானைக் குறித்து
தவம்பூரிந்து எம்பெருமான் திருவருளால்
சங்கந்தி, பதுமநீதி எனும் இருநிலைகளை
அடைந்து மகாலட்சுமிக்கு துணையாக
செல்வங்களை அளிக்கும் பேற்றினைப்
பெற்றுக்கொண்டது இன்றைய
நாளிலேயாகும்.

தானதரும் செய்தல். உறவினர் வீடுகளுக்கு சென்று உறவினை பலப்படுத்தல் போன்ற நன்மையங்களைப் பெறும்படி வேண்டும் என்பதற்கு இந்நாளில் கல்வி வாங்கி அளவளாவி விட்டால் எம்மாவிலும் நன்மைகள் வந்துசேரும். இல்லாதவர்களுக்கு நம்மிடம் இருப்பதில் சிறுதளவைய கொடுப்பதால் அது எம்க்கு பலனைத் தரும். இத்தகு சிறப்புடைய நாளில் இறைவழிபாடு செய்து மிகவும் சிறப்பாக இருக்கும். குடும்பம் மகாலட்சுமி செல்வத்தின் அதிபதியாக விளங்குவதால் மகாலட்சுமியை இந்தநாளில் வழிபட வேண்டும். இதனால் நம் வீட்டில் லட்சுமி கடாச்சம் கிடைக்கப்பெறும். அத்துடன் குபேரனையும் நினைத்து வழிபாடியற்றதால் சிறப்புடைய தாகும். ஆகவே இத்தகு சிறப்புகள் இழையோடு கின்ற அட்சய திருதியை நன்னாளாகிய இன்று, ஆலயம் சென்று இறைவழிபாடியற்றி, எழை, எளியவர்களுக்கு தானதர்மம் அளித்து, நல் எண்ணங்களை நம் மனதில் நினைத்து, சுபகாரியங்களை இனிதே தொடங்கி வாழ்வில் சுகல ஜஸ்வராயங்களுடன் பெற்று நிறைவான வாழ்வுபெறுவோம்.



செல்வம் வாங்கித் தரும் அட்சய திருதியை நன்னாளில் சுகல ஜஸ்வராயம் வழற்றிட பிரார்த்திப்போம்

லலிதா ஜீவல்லரி

ஒட்டு நலககலா உத்தரவாதத்தடன் கசல் 22 கரட் நலககலாத்த தேரிலி செயல்படும் நேரத்தில் நாடேயெல்லிய ஒரே கீட்

78/2, கன்னியாகுமரி வீதி, யாழ்ப்பாணம்
தொ.எ.ப. 021 222 4434, 021 221 6877

செல்வம் வாங்கித் தரும் அட்சய திருதியை நன்னாளில் சுகல ஜஸ்வராயம் வழற்றிட பிரார்த்திப்போம்

ஒட்டு நலககலா உத்தரவாதத்தடன் கசல் 22 கரட் நலககலாத்த தேரிலி செயல்படும் நேரத்தில் நாடேயெல்லிய ஒரே கீட்

பூரணி ஜீவல்லர்ஸ்

78/2, கன்னியாகுமரி வீதி, யாழ்ப்பாணம்
தொ.எ.ப. 021 222 4434, 021 221 6877

செல்வம் வாங்கித் தரும் அட்சய திருதியை நன்னாளில் சுகல ஜஸ்வராயம் வழற்றிட பிரார்த்திப்போம்

ஒட்டு நலககலா உத்தரவாதத்தடன் கசல் 22 கரட் நலககலாத்த தேரிலி செயல்படும் நேரத்தில் நாடேயெல்லிய ஒரே கீட்

உதயா ஜீவல்லர்ஸ்

78/2, கன்னியாகுமரி வீதி, யாழ்ப்பாணம்
தொ.எ.ப. 021 222 4434, 021 221 6877

செல்வம் வாங்கித் தரும் அட்சய திருதியை நன்னாளில் சுகல ஜஸ்வராயம் வழற்றிட பிரார்த்திப்போம்

சாரங்கா நுகைமாடம்

உங்கள் வாழ்வின் அழகான நகுணங்களை எழுதுகாராசியான சாரங்கா நுகைமாடம் வழங்கித் தரும் ஒளிர்வுகூடும்.

78/2, கன்னியாகுமரி வீதி, யாழ்ப்பாணம்
தொ.எ.ப. 021 222 4434, 021 221 6877

செல்வம் வாங்கித் தரும் அட்சய திருதியை நன்னாளில் சுகல ஜஸ்வராயம் வழற்றிட பிரார்த்திப்போம்

ஒட்டு நலககலா உத்தரவாதத்தடன் கசல் 22 கரட் நலககலாத்த தேரிலி செயல்படும் நேரத்தில் நாடேயெல்லிய ஒரே கீட்

வெஸ்ரன் ஜீவல்லரி

78/2, கன்னியாகுமரி வீதி, யாழ்ப்பாணம்
தொ.எ.ப. 021 222 4434, 021 221 6877

செல்வம் வாங்கித் தரும் அட்சய திருதியை நன்னாளில் சுகல ஜஸ்வராயம் வழற்றிட பிரார்த்திப்போம்

ஒட்டு நலககலா உத்தரவாதத்தடன் கசல் 22 கரட் நலககலாத்த தேரிலி செயல்படும் நேரத்தில் நாடேயெல்லிய ஒரே கீட்

செல்வி நுகை அகம்

78/2, கன்னியாகுமரி வீதி, யாழ்ப்பாணம்
தொ.எ.ப. 021 222 4434, 021 221 6877

ஆதன உரிமைமாற்ற அறிவித்தல்

வலிகாமம் வடக்கு பிரதேசசபை - மல்லாகம் உப அலுவலகம்

விண்ணப்பதாரர் பெயர் :- பாசுப்பிரமணியம் பாஸ்கரன் முகவரி :- இல.79, கோப்பாய் வீதி, உரும்பிராயம்

வலிகாமம் வடக்கு பிரதேசசபை மல்லாகம் உப அலுவலகத்திற்கு உட்பட்ட வட்டாரப் பிரதேச சபை 90/2, தெல்லிப்பழைய பண்டத்தரிப்பு வீதியில் அமைந்துள்ள மல்லாகம் கோவிலுக்கு அளவிட்ட இறைப்பொது நிலங்களை எந்த ஆதனம் Vநாகமணி என்ற பெயரில் ஆதனம் பெறப்பட்டு காணப்படுகின்றது.

குறித்த ஆதனமானது பிரசித்த தொத்தாரில் A.குமாரகுடி முகதாவில் நிறைவேறிய 570 / 27.04.1966 இலக்கத்தில் முடிந்த உறுதி மூலம் வீரகத்தி நாகமணி என்பவர் தனது மகன் நாகமணி பாசுப்பிரமணியத்திற்கு சொரியலாக அரைவாசியினை நன்கொடை வழங்கியுள்ளார். பின்னர் வீரகத்தி நாகமணி திருநெல்வேலி ஆவரின் பங்கிர்குரிய வாரிசுகள் அனைவரும் பிரசித்த தொத்தாரில் செ.புள்ளியையுடைய முகதாவில் நிறைவேறிய 2498 / 06.05.1985 இலக்க நிற்க பிரிவிடுதல் உறுதி மூலம் பிரிவிட்டுக் கொண்டனர். பின்னர் நாகமணி பாசுப்பிரமணியம் திருநெல்வேலி ஆவரின் வாரிசுகளான பாசுப்பிரமணியம் விக்கினேஸ்வரன், பாசுப்பிரமணியம் கேதீஸ்வரன், பாசுப்பிரமணியம் சிவீஸ்வரன், பாசுப்பிரமணியம் சிறீபாகரன், பாசுப்பிரமணியம் தம்பிச்செல்வன், தயாகரன் கேதீஸ்வரி, வைத்தியநாதன் பத்மராணி, அகிலன் பாசாநதி ஆகியவர்கள் பிரசித்த தொத்தாரில் பொ.சு.கரலையடி முகதாவில் நிறைவேறிய 4051 / 02.06.2013 இலக்க உறுதி மூலம் தமது சகோதரனான பாசுப்பிரமணியம் பாஸ்கரனுக்கு நன்கொடையாக வழங்கியுள்ளனர். பின்னர் பாசுப்பிரமணியம் பாஸ்கரன், சுந்தையா தயாகரன், தயாகரன் பெண் கேதீஸ்வரி, தங்கவடிவேல் வைத்தியநாதன், வைத்தியநாதன் பெண் பத்மராணி ஆகியவர்கள் தமது தந்தையின் சகோதரனான வைத்தியநாதன் பெண் குமாரேஸ்வரி சந்ததியிற்று திரைக்க தங்களை வந்தடைந்த தந்தைவழி முழுமையான பிரசித்த தொத்தாரில் இ.காசிநாதன் முகதாவில் நிறைவேறிய 3340 / 31.08.1960 இலக்க உறுதி மூலம் சீதனமாக பெற்ற காணியினையும் 4051 / 02.06.2013 இலக்க நன்கொடை உறுதி ஆதனப்பெறப்பட்டு பொன்னம்பலம் கைம்பெண் மானிளக்கி பிரசித்த தொத்தாரில் செல்வி கிருஷ்ணவேணி முதிரவியம் முகதாவில் நிறைவேறிய 4685 / 30.08.2020 இலக்க உறுதி மூலம் நன்கொடையளித்துள்ளனர். அவர் அதே தொத்தாரில் முகதாவில் நிறைவேறிய 4686 / 30.08.2020 இலக்க உறுதி மூலம் பாசுப்பிரமணியம் பாஸ்கரனுக்கு நன்கொடை வழங்கியுள்ளார்.

ஆதன விபரம்
வட்டமாகணம் யாழ்ப்பாண மாவட்டம் வலிகாமம் வடக்கு பிரதேசசபை மல்லாகம் அலுவலகம் அளவெட்டி இறையமான "நெடுங்கண்ணி" உத்தரவு பெற்ற நிலஅளவைவாயாளர் சி.பி.கவந்தன் அவர்களின் 5273/ 26.11.2020 இலக்க நிலஅளவைவட்ட வரைபடத்தில் துண்டு 1 மீட்டர் அளவுடைய நிலப்பரப்பு 06 ஏக்கர் 16.74

கிழக்கு - ரோட்டு
வடக்கு - முற்கர் கணபுதியிள்ளை பெண் கனகமுத்துவின் ஆதனம்
மேற்கு - பொன்னம்பலம் உதயகுமாரின் ஆதனம்
தெற்கு - சிராசதுரை யோகேஸ்வரனின் ஆதனம்

மேற்குறித்த ஆதனத்தை பாசுப்பிரமணியம் பாஸ்கரன் என்னும் பெயரில் பெயர்மாற்றம் செய்வது தொடர்பாக ஏதேனும் ஆட்சேபனை தெரிவிப்பவர்கள் கீழ்க்கண்டிருந்து 30 நாட்களுக்குள் சட்டபூர்வமான ஆவணங்களை எழுத்து மூலமாகவோ அல்லது நேரடியாகவோ வெளிநாட்டில் வசிப்பவர்களாக இருந்தால் கீழ்க்கண்ட உறவினர்கள் ஊடாகவோ ஆட்சேபனையை தெரிவிக்கும்படி யாரும் ஆட்சேபனை தெரிவிக்காத சந்தர்ப்பத்தில் விண்ணப்பதாரியின் பெயருக்கு பெயர்மாற்றம் மேற்கொள்ள நடவடிக்கை எடுக்கப்படும் என்பதனையும் இந்த ஆதனப்பெயர்மாற்றம் செய்வது தொடர்பாக எப்பொழுதும் வலிகாமம் வடக்கு பிரதேசசபை பொதுப்பணி அலுவலகம் தெரிவித்துக் கொள்கின்றேன்.

திரு.சோமசுந்தரம் சுகிர்தன்
தவிசாளர்,
வலிகாமம் வடக்குபிரதேசசபை, கங்கைசந்துறை. (கொல்லைவட்டம்)

அருள் பொழியும் ஈகைத் திருநாளில் உலக அமைதி வேண்டி பிரார்த்திப்போம்

நோன்புப் பெருநாள் வாழ்த்துச் செய்தியில் மஸ்தான் எம்.பி. தெரிவிப்பு

யாழ்ப்பாணம், மே 14
எமது நாடும் உலகமும் எதிர்நோக்குகின்ற ஒரு வித்தியாசமான காலமொன்றில் எம்மை வந்தடைந்துள்ள இந்த புனிதமிக ஈதுல்பித்ர நோன்பு பெருநாளை மிகவும் அமைதியான முறையில் ஆரவாரமின்றி வீடுகளில் இருந்து கடைப்பிடிப்போம் என்று வன்னி மீள்வட்ட நாடாளுமன்ற உறுப்பினர் காதிர் மஸ்தான் தெரிவித்துள்ளார். அவர் மேலும் தெரிவிக்கையில்: தற்போதைய காலகட்டத்தில் கொரோனா நோய்த் தொற்றானது நாளுக்கு நாள் மிக வேகமாக பரவி வருகின்றது. இந்த

தொற்றுநோயின் பரவலையும் அதன் தாக்கத்தையும் குறைப்பதற்காக சுகாதார பிரிவினர் வழங்கிவரும் அறிவுறுத்தல்களையும், ஆலோசனைகளையும் அலட்சியம் செய்யாது இயன்றளவு பின்பற்றவும். வணக்க வழிபாடுகளுக்காக பள்ளிவாசல்களுக்கு செல்லும் நபர்களின் எண்ணிக்கையும் மட்டுப்படுத்தப்பட்டுள்ள இந்த சூழ்நிலையில் நாட்டின் தற்போதைய நிலையை கருதி பொறுமையுடன் நடந்து கொள்ளுமாறு நான் உங்களிடம் பணிவாக கேட்டுக்கொள்கிறேன் - என்றார். (ஐ)

ஆழ்கடலில் மீன்பிடிக்கத் தடை

யாழ்ப்பாணம், மே 14
குறிப்பிட்ட சில பகுதிகளில், ஆழ்கடல் மீன்பிடிக்குச் செல்வதற்கான அனுமதி மறு அறிவித்தல் வரை இடைநிறுத்தப்பட்டுள்ளது என்று கடற்றொழில் திணைக்களம் தெரிவித்துள்ளது. அதற்கமைவாக மயிலிட்டி, பேருவளை, திக்கோவிட்ட, பிட்டபன, கல்பிட்டி ஆகிய மீன்பிடி துறைமுகங்களிலிருந்து ஆழ்கடலுக்குச் செல்லும் மீனவர்களுக்கான அனுமதி இடைநிறுத்தப்பட்டுள்ளது. அரபிக்கடலின் வடக்குத் திசையில் ஏற்பட்டுள்ள சீரற்ற தாழ்முகக்கம் காரணமாக இந்தத் தீர்மானம் எடுக்கப்பட்டுள்ளது. இதேவேளை, நாட்டின் தென்மேற்கு மற்றும் வடமேல் மாகாணங்களில் மழையுடனான வானிலை நிலவக்கூடும் என்று வளிமண்டலவியல் திணைக்களம் எதிர்வு சுவியுள்ளது. (ம-4)

விண்ணப்ப திகதி நீடிப்பு

யாழ்ப்பாணம், மே 14
வடக்கு மாகாண முகாமைத்துவசேவையின் அதிசிறப்பு தரத்துக்கு திறமை அடிப்படையில் புதவியுயர்வு வழங்குவதற்காக விண்ணப்பங்கள் அனுப்பும் திகதி மே 31 ஆம் திகதி வரை நீடிக்கப்பட்டுள்ளது. இந்த அறிவித்தலை மாகாண பொதுச் சேவைகள் ஆணைக்குழுவின் செயலாளர் சு. திருவாகரன் அறிவித்துள்ளார். (ஐ-9)

முதலாம் ஆண்டு நினைவஞ்சலி



அமரர் இரத்தினம் சிவலிங்கம்

(இரட்டணா மோட்டோஸ் உரிமையாளர், விரதி கட்டட ஒப்பந்த உரிமையாளர், JP)

பண்பால் உயர்ந்த அன்புக்கு இனியவரே அழகான வாழ்வுதனை நாம் வாழ அயராது உழைத்த எங்கள் குடும்பத்தின் ஒளிவிளக்கே இல்லறக் கடமைகள் எல்லாம் இனிதே முடித்தீர் என்று தன்னடியில் அமைதிக்கொள்ள இறைவன் அழைத்தானோ ஆண்டு ஒன்று போனாலும் ஆறாது எம் சோகம் மீண்டும் ஒரு பிறப்பிருந்தால் வந்திருங்கள் எங்களிடமே ஓராண்டில் மட்டுமல்ல உயிர் உள்ளவரை உங்களை நினைத்திருப்போம்.

இரத்தினம் அவையு
கொக்குவில் மேற்கு,
கொக்குவில்.
உங்கள் பிள்ளைகளும்
மனைவி, பிள்ளைகளும்
மருமக்கள், பேரப்பிள்ளைகள்.

இரண்டாம் ஆண்டு நினைவஞ்சலி



திருமதி கமலாதேவி சுந்தரலிங்கம்

மாவிட்டபுரத்தை பிறப்பிடமாகவும் தெல்லிப்பழையை வசிப்பிடமாகவும் கொண்ட கமலாதேவி சுந்தரலிங்கம் அவர்களின் இரண்டாம் ஆண்டு நினைவஞ்சலி

பாசமும் கண்டிப்புமாக எங்களை நல்லது சொல்லி வளர்த்தீர்கள் நோய் என்றும் படுக்கவில்லை சுறு சுறுப்புக்கும் குறைவில்லை காலம் எல்லாம் எம்மைச் சுமந்து நன்றாக வாழவைத்தீர்கள் - ஆம்மா உங்களை விரைவில் காண ஆசையுடனும் கனவுகளுடனும் காத்திருந்தோம் வலுக்கட்டாயமாக எங்களைவிட்டு பிரிக்கப்பட்டீர்கள் இறுதிச் சடங்கில் கூட உங்கள் பாசமும் காண கொடுத்தவைக்கவில்லை தாயே! இறைவனுடன் கலந்துவிட்ட உங்கள் ஆத்மா சாந்தி பெற பிரார்த்திக்கின்றோம் ஓம் சாந்தி ! சாந்தி !! சாந்தி !!!

தகவல்: பிள்ளைகள்
கலைக்கரைச் செல்வி (கண்டன்)
கலைச்செல்வி (கண்டன்)
சங்கரலிங்கம் (கண்டன்)
கனேசலிங்கம் (ஆந்திரப்பிரதேச)
கல்பனா (நியூயார்க்)

சுகாதார விதிகளை மீறி

கொரோனா காலத்தில் தேர்; ஆலயத்துக்கு எதிராக வழக்கு

தெல்லிப்பழை, மே 14

கொரோனாத் தொற்று அதிகரிக்கும் சூழ்நிலையில் உரிய சுகாதார நடைமுறைகளை பின்பற்றாமல் தேர்த் திருவிழாவை முன்னெடுத்த ஆலயம் ஒன்றின் நிர்வாகத்துக்கு எதிராக வழக்குத் தாக்கல் செய்யப்பட்டுள்ளது.

தெல்லிப்பழை பிரதேசத்தில் உள்ள பிள்ளையார் கோவில் நிர்வாகத்தினருக்கு எதிராகவே, தெல்லிப்பழை பொதுச்சுகாதாரப் பரிசோதகரால் மல்லாகம் நீதிமன்றில் வழக்குத் தாக்கல் செய்யப்பட்டுள்ளது.

நாட்டில் கொரோனாத் தொற்று அதிகரித்து வரும் நிலையில் ஒன்றுகூடல் நிகழ்வுகளை தவிர்க்குமாறு அரசால் அறிவிக்கப்பட்டுவரும் நிலையில்,

கடந்த 5 ஆம் திகதி, தெல்லிப்பழை பொலீஸ் நிலையத்துக்கு அருகில் உள்ள பிள்ளையார் கோவில் ஒன்றில் தேர்த் திருவிழா முன்னெடுக்கப்பட்டுள்ளது. குறித்த பகுதிக்கு பொறுப்பாகவுள்ள சுகாதாரப் பிரிவினருக்கு அறிவிக்காமல் அதிகாலையிலேயே இந்த திருவிழா முன்னெடுக்கப்பட்டுள்ளது. குறித்த திருவிழாவின் ஒளிப்படக் காட்சிகள் இணையத்தளம் ஒன்றில்

6 ஆம் திகதி பதிவேற்றப்பட்டுள்ளது. இதனை அவதானித்த சுகாதாரப்பிரிவினர் உடனடியாக கோவில் நிர்வாகத்தினருக்கு எதிராக நடவடிக்கைகளை எடுத்துள்ளனர். அந்த வகையில் நேற்றைய தினம் மல்லாகம் நீதிமன்றில் குறித்த கோவில் நிர்வாகத்தினருக்கு எதிராக தெல்லிப்பழை பொதுச்சுகாதாரப் பரிசோதகரால் வழக்குத் தாக்கல் செய்யப்பட்டுள்ளது. (ஐ)



வவுனியா பொருளாதார மத்திய நிலையத்தில் அமைக்கப்பட்ட கொரோனா மருத்துவ மனைக்கு ஒரு தொகுதி பொருள்கள் மாற்றம் பவுண்டேசன் அமைப்பால் வழங்கப்பட்டன. நிகழ்வில் வடக்கு மாகாண ஆளுநர் எம். சாள்ஸ், மாவட்டச் செயலர் சமன் பந்துலசேன மற்றும் உதவி மாவட்டச் செயலர் சபர்ஜா உள்ளிட்ட அதிகாரிகள் கலந்துகொண்டனர். (ஐ-110)

புதுக்குடியிருப்பு பிரதேசத்தில் கொரோனா விழிப்புணர்வு

முல்லைத்தீவு, மே 14

புதுக்குடியிருப்பு பிரதேசத்தில் கொரோனாத் தொற்று அதிகரித்துள்ள நிலையில் மக்களை பாதுகாப்பாக இருக்குமாறு ஒலிபெருக்கி மூலம் மக்களுக்கு அறிவிக்கும் நடவடிக்கையில் புதுக்குடியிருப்பு பிரதேச சுகாதார வைத்திய அதிகாரி பணிமனையினர் ஈடுபட்டுள்ளார்கள்.

புதுக்குடியிருப்பு பிரதேசத்தில் அமைந்துள்ள ஆடைத் தொழிற்சாலையில் பணியாற்றும் ஊழியர்கள் உள்ளிட்ட 13 பேருக்கு கொவிட் தொற்று உறுதிப்படுத்தப்பட்டுள்ள நிலையில் புதுக்குடியிருப்பு பிரதேச மக்களை பாதுகாக்கும் நோக்கில் மக்களுக்கான விழிப்புணர்வு அறிவிப்பை புதுக்குடியிருப்பு பிரதேச சுகாதார வைத்திய அதிகாரி பணிமனையினர் மேற்கொண்டு வருகின்றார்கள்.

பிரதேசத்தில் கொரோனா தவிர்ப்பு சுகாதார விதிமுறைகளைக் கடுமையாக கடைப்பிடிப்பதுடன், சந்தை போன்ற இடங்களில் மக்கள் கூடுவதல் மற்றும் நிகழ்வுகளை நடத்துதல் போன்ற நடவடிக்கைகளைத் தவிர்ப்பதுடன் இருமல், தொண்டைவலி, காய்ச்சல் மற்றும் உடல்வலி போன்ற அறிகுறிகள் காணப்பட்டால் உடனடியாக மருத்துவமனைக்கு செல்லுமாறும் மக்களுக்கு பிரதேச சுகாதார வைத்திய அதிகாரி பணிமனையினர் அறிவிப்பு விடுத்துள்ளார்கள். (ந-19)

ஒரே குடும்பத்தைச் சேர்ந்த ஐந்து பேருக்குத் தொற்று!


கிளிநொச்சி, மே 14

கிளிநொச்சி மாவட்டம் கண்டாவளை சுகாதார பணிமனையில் ஒரே குடும்பத்தைச் சேர்ந்த ஐந்து பேருக்கு கொரோனாத் தொற்று உறுதிசெய்யப்பட்டுள்ளது.

கிளிநொச்சி மாவட்டம் கண்டாவளை சுகாதார பணிமனையின்பிரிவுக்கு உட்பட்ட பெரியகுளம்கட்டைக்காடு கிராமத்தைச் சேர்ந்த மாணவி ஒருவர் வெளிமாவட்டம் ஒன்றின் பல்கலைக்கழகத்தில் கற்கிறார்.

அவருக்குக் கடந்த வாரம் தொற்று உறுதிசெய்யப்பட்டதை அடுத்து அவரது குடும்பத்தினர் தனிமைப்படுத்தப்பட்டு பி.சி.ஆர், பரிசோதனை முன்னெடுக்கப்பட்டது.

பரிசோதனை முடிவுகள் வெளியான நிலையில் அந்தக் குடும்பத்தைச் சேர்ந்த ஐந்து பேர் தொற்றாளர்களாக அடையாளம் காணப்பட்டுள்ளனர் என்று கிளிநொச்சி சுகாதாரத் திணைக்கள வடபாரங்கள் தெரிவித்தன. (எ-113)



கொரோனா நோயாளிகளுக்கு யாழ்ப்போதனாவில் விசேட விடுதிகள்

யாழ்ப்பாணம், மே 14

கொரோனா நோயாளிகளை அடையாளம் காணப்படுவோருக்கு சிகிச்சையளிக்க புதிய விடுதிகள் யாழ்ப்பாணம் போதனா மருத்துவமனையில் ஆரம்பிக்கப்பட்டு தயார் நிலையில் உள்ளன. நாட்டில் தீவிரமாக பரவி வரும் கொரோனாத் தொற்று நிலைமையின் காரணமாக மாவட்டங்கள் தோறும் தொற்றுக்குள்ளாவோருக்கு சிகிச்சை வழங்கக்கூடியவாறான ஏற்பாடுகள் மாகாண சுகாதார பிரிவினரால் மேற்கொள்ளப்பட்டு வருகின்றன.

இந்த நிலையில் யாழ்ப்பாணம் போதனா மருத்துவமனையில் சத்திர சிகிச்சை, அதி தீவிர சிகிச்சை, ஒக்சிசன் தேவைப்படுவோருக்கு சிகிச்சை வழங்கல் மற்றும் காப்பிணிகளுக்கு தொற்று ஏற்படும்போது அவர்களுக்கு விசேட சிகிச்சை வழங்கல் போன்றவற்றுக்கு இரண்டு விடுதிகள் கொரோனா சிகிச்சைக்கு என தயார்ப்படுத்தப்பட்டுள்ளன.

புதிதாகத் தயார்ப்படுத்தப்பட்டுள்ள விடுதியை யாழ்ப்போதனா மருத்துவமனையின் பதில் பணியாளர் மற்றும் மருத்துவமனை நிர்வாகத்தினர் நேரில் சென்று பார்வையிட்டனர். (ஐ-26)

வவுனியா சிகிச்சை மையத்தில் 155 தொற்றாளர்கள் அனுமதி

வவுனியா, மே 14

வவுனியா பொருளாதார மத்திய நிலையத்தில் 200 கட்டிடங்களைக் கொண்டு அமைக்கப்பட்ட கொரோனா சிகிச்சை நிலையத்தில் வவுனியா மாவட்டத்தைச் சேர்ந்தவர்கள் உட்பட 155 கொரோனாத் தொற்றாளர்கள் அனுமதிக்கப்பட்டுள்ளனர் என சுகாதாரப் பிரிவினர் தெரிவித்துள்ளனர்.

நாட்டில் கொரோனாத் தொற்று தீவிரமாக அதிகரித்து வரும் நிலையில் நாட்டின் பல பகுதிகளிலும் கொரோனா சிகிச்சை மையங்களை அமைக்கும் நடவடிக்கைகள் முன்னெடுக்கப்பட்டுள்ளன. அந்தவகையில் வவுனியா பொருளாதார மத்திய நிலையம் கொரோனா சிகிச்சை மையமாக மாற்றப்பட்டு நேற்றுமுன்தினம் செவ்வாய்க்கிழமை இரவு 11 மணி தொடக்கம் நோயாளிகள் உள்வாங்கப்பட்டனர்.

இந்நிலையில், தொற்றுக்குள்ளான வவுனியா பல்கலைக்கழக மாணவர்கள் 31 பேர், வவுனியா வைத்தியசாலையில் தொற்றுக்குள்ளான நிலையில் அனுமதிக்கப்பட்டிருந்த இருவர், கொழும்பு மற்றும் கம்பஹா மாவட்டங்களைச் சேர்ந்த 122 நபர்கள் உட்பட 155 (ஆண் நோயாளிகள்) பேர் அனுமதிக்கப்பட்டுள்ளனர்.

இவர்களுக்கான மூன்று நேர உணவுகள் மற்றும் ஏனைய வசதிகளை வன்னிப் பகுதி இராணுவத்தினர் முன்னெடுத்துள்ளதுடன் அவர்களுடைய சுகாதாரம் மற்றும் மருத்துவம் போன்ற வசதிகளை வவுனியா சுகாதாரப் பிரிவினர் முன்னெடுத்து வருகின்றனர். (ந-18)



தண்ணீர் தாங்கி கையளிப்பு

வவுனியா, மே 14

வவுனியா கொரோனா மருத்துவமனைக்கு வர்த்தகர்களின் பங்களிப்பில் தண்ணீர் தாங்கிகள் வழங்கப்பட்டன.


வவுனியா பொருளாதார மத்திய நிலையம் கொரோனா மருத்துவமனையாக மாற்றப்பட்டுள்ள நிலையில், பல்வேறு தரப்பினரும் உதவி ஒத்துழைப்புகளை வழங்கி வருகின்றனர்.

அந்த வகையில் வவுனியா வர்த்தகர்களின் ஒத்துழைப்புடன் நேற்று இரண்டு தண்ணீர் தாங்கிகள் மற்றும் நீர் சுத்திகரிப்பு தொகுதிகள் என்பவை வழங்கப்பட்டன.

நிகழ்வில் வவுனியா மாவட்டச் செயலர் சமன் பந்துலசேன, உதவி மாவட்டச் செயலர் சபர்ஜா மற்றும் இராணுவத்தினர் கலந்துகொண்டனர். (ஐ-110)

கந்தளாய் மருத்துவமனையில் கொவிட் சிகிச்சை நிலையம்

திருகோணமலை, மே 14
கந்தளாய் தள மருத்துவமனையில் கொவிட் சிகிச்சை நிலையம் ஏற்படுத்தப்பட்டுள்ளதுடன் அதற்கான வசதிவாய்ப்புக்களை ஏற்படுத்தி விரைவில் அவற்றை ஆரம்பிப்பதற்கான நடவடிக்கைகளை மேற்கொள்ளுமாறு உரிய அதிகாரிகளுக்கு மாவட்ட ஒருங்கிணைப்புக்குழுவின் தலைவரும் திருகோணமலை மாவட்ட நாடாளுமன்ற உறுப்பினருமான கபில நுவன் அத்துகோரளவால் அறிவுரை வழங்கப்பட்டுள்ளது. (ந)



நகரங்களுக்கான ரயில் சேவைகள் நேற்று ஆரம்பம்

கொழும்பு, மே 14
பிரதான நகரங்களுக்கு இடையிலான ரயில் சேவைகள் நேற்று முதல் ஆரம்பிக்கப்பட்டுள்ளன என்று ரயில்வே திணைக்களம் அறிவித்துள்ளது. அதற்கமைவாக அத்தியாவசிய சேவைக்காக கொழும்புக்கு வருகை தரும் அரசு மற்றும் தனியார் பிரிவினருக்காக இந்தச் சேவைகள் இடம்பெறும். நாட்டில் பயணங்களுக்கு இறுக்கமான கட்டுப்பாடுகள் அறிவிக்கப்பட்டுள்ள நிலையில், அனைத்து பொதுப் போக்குவரத்து சேவைகளும் மட்டுப்படுத்தப்பட்டுள்ளமை குறிப்பிடத்தக்கது. (4)

மயங்கி வீழ்ந்த மூதாட்டி சாவு


சாவகச்சேரி, மே 14
மயக்கமடைந்த மூதாட்டி மருத்துவமனைக்கு கொண்டுவரும் வழியில் உயிரிழந்துள்ளார். இந்தச் சம்பவம் நேற்றுமுன்தினம் மந்துவில் கிழக்கில் இடம்பெற்றது. 76 வயதுடைய குறித்த மூதாட்டி நேற்றுமுன்தினம் மாலை தலைசுற்றுகிறது எனக் கூறி நிலத்தில் அமர்ந்துள்ளார். உடனடியாக குறித்த மூதாட்டி சாவகச்சேரி மருத்துவமனையில் சேர்க்கப்பட்டுள்ளார். அங்கு பரிசோதனை செய்த மருத்துவர்கள் அவர் ஏற்கனவே உயிரிழந்துள்ளார் என்பதை உறுதிப்படுத்தினர். மூதாட்டியின் சடலம் சாவகச்சேரி மருத்துவமனை பிரேதஅறையில் வைக்கப்பட்டுள்ளது. கொடிகாமம் பொலிஸார் விசாரணைகளை மேற்கொண்டு வருகின்றனர். (ஐ-9)

வேகமாக பரவும் பி.1.617 வைரஸ்

பரிசோதனைகள் தீவிரம்

கொழும்பு, மே 14

இந்தியாவில் தீவிரமாக பரவும் பி.1.617 வைரஸ் இலங்கையிலும் பரவியுள்ளதை அடுத்து, அதனை உறுதிப்படுத்திக்கொள்வதற்கான பிரத்தியேகப் பரிசோதனைகள் ஸ்ரீஜெயவர்தனபுர பல்கலைக்கழக ஆய்வுகூடத்தில் தொடர்ச்சியாக முன்னெடுக்கப்பட்டு வருகின்றன என்று தொற்றுநோயியல் பிரிவின் பணிப்பாளர் விசேட மருத்துவ நிபுணர் சுதத் சமரவீர தெரிவித்துள்ளார்.



அரசு தகவல் திணைக்களத்தில் நடைபெற்ற ஊடகவியலாளர் சந்திப்பில் அவர் இதனைத் தெரிவித்தார். அவர் மேலும் தெரிவிக்கையில், இந்த வைரஸ் இந்தியாவில் மாத்திரமின்றி இங்கிலாந்து உள்ளிட்ட நாடுகளிலும் இனங்காணப்பட்டுள்ளது. இந்தியாவிலிருந்து வரும் நபர்கள் ஊடாக இந்த வைரஸ் இலங்கைக்குள் வரக்கூடும். அது மாத்திரமின்றி பிறிதொரு நாட்டுக்குச் சென்று, அங்கு இந்த வைரஸ் காணப்படுமாறு அதன் மூலமும் இலங்கைக்கு வரக்கூடும். இதனைத் தவிர்ப்பதற்காக வெளி நாடுகளிலிருந்து வருபவர்கள் தனிமைப்படுத்தப்படுகின்றனர். அவர்கள் பி.சி.ஆர் பரிசோதனைக்குட்படுத்தப்படுவது மாத்திரமின்றி, வைரஸ் தன்மை குறித்து அறிவதற்கான பிரத்தியேகப் பரிசோதனையும் முன்னெடுக்கப்படுகிறது. அதற்கான மாதிரிகள் எம்மால் அனுப்பி வைக்கப்படுகின்றன. இவ்வாறு முன்னெடுக்கப்படும் பரிசோதனையின் ஊடாகவே இந்தியாவிலிருந்து வருகை தந்து தனிமைப்படுத்தப்பட்டுள்ள இந்தியப் பிரஜையின் மாதிரியில் இந்த வைரஸ் இனங்காணப்பட்டது. முதன்முதலாக இந்திய வைரஸ் இனங்காணப்பட்ட நபர் சமூகத்திலிருந்து இனங்காணப்பட்டவர்கள் அல்ல. அவர் தனிமைப்படுத்தப்பட்டிருந்த நபராவார். குறித்த நபரின் மாதிரியில் இந்திய வைரஸ்

இருப்பது தாமதமாகவே இனங்காணப்பட்டது. எவ்வாறிருப்பினும் இதேபோன்று எம்மால் விடுவிக்கப்பட்ட வேறு நபர்கள் ஊடாக இந்த வைரஸ் சமூகத்தில் இருக்கின்றதா என்பது எமக்குத் தெரியாது. ஸ்ரீஜெயவர்தனபுர பல்கலைக்கழகத்தின் ஆய்வுகூடத்தில் இந்தப் பரிசோதனைகள் முன்னெடுக்கப்படுகின்றன. சுகாதார அமைச்சால் வாராந்தம் மாதிரிகள் ஆய்வுகூடங்களுக்கு வழங்கப்படுகின்றன. ஏதேனுமொரு வகையில் இந்த வைரஸ் சமூகத்தில் பரவியுள்ளதா என்பதை இனங்காண்பதற்காக தொடர்ச்சியாக இந்தப் பரிசோதனை முன்னெடுக்கப்பட்டு வருகின்றது. -என்றார். (எ-4)

அசாத் சாலிக்கு பாதிப்பு ஏற்பட்டால் புலனாய்வுத் திணைக்களமே பொறுப்பு

கொழும்பு, மே 14
உடல் நிலை பாதிக்கப்பட்டுள்ள முன்னாள் மேல்மகாலை ஆளுநர் அசாத் சாலிக்கு பாதிப்பு ஏற்பட்டால் குற்றப்புலனாய்வுத் திணைக்களமே பொறுப்புக் கூற வேண்டும் என்று மூத்த சட்டத்தரணி கௌரி சங்கரி தவராசா தெரிவித்துள்ளார். அவர் மேலும் தெரிவிக்கையில்: பயங்கரவாத தடைச் சட்டத்தின் கீழ் கைதுசெய்யப்பட்டு ஜனாதிபதியின் தடுப்புக்காவல் உத்தரவுகளின் கீழ் குற்றப்புலனாய்வுத் திணைக்களத்தில் தடுத்து வைக்கப்பட்டிருக்கும் அசாத் சாலியின் உடல்நிலை பாதிக்கப்பட்டுள்ளது. இந்த நிலையில் அவருக்கு தேவையான மருத்துவ வசதிகள் உடனடியாக வழங்கப்படாத காரணத்தால் தடுப்புக் காவலில் உள்ள அசாத் சாலியின் உடல்நிலை பாதிக்கப்பட்டால் அதற்கு குற்றப் புலனாய்வுத் திணைக்களமே பொறுப்புக்கூற வேண்டும். -என்றார். முன்னாள் ஆளுநர் அசாத் சாலியின் சட்டத்தரணி கௌரி சங்கரி

தவராசா, அசாத் சாலியின் மனைவியின் அறிவுறுத்தலுக்கு அமைய குறித்த கோரிக்கை அடங்கிய அவசர கடிதத்தை உயர் நீதிமன்றில் தாக்கல்செய்யப்பட்ட அடிப்படை மனித உரிமை மீறல் மனுவில் பிரதிவாதிகளாக பெயர் குறிப்பிடப்பட்டிருக்கும் குற்றப் புலனாய்வுத் திணைக்களத்தின் பிரதிப் பொலிஸ்மா அதிபர், குற்றப்புலனாய்வுத் திணைக்களத்தின் பணிப்பாளர் மற்றும் பொறுப்பதிகாரிக்கு கையளித்துள்ளார். (ஐ)

தடுப்பூசி செலுத்தலில் முறைமை அவசியம்

ராஜித வலியுறுத்து

கொழும்பு, மே 14
நாட்டில் கொரோனாத் தொற்று நாளுக்கு நாள் அதிகரித்து வரும் நிலையில் தடுப்பூசி செலுத்தும் நடவடிக்கைகள் முறையான திட்டங்களுடன் முன்னெடுக்கப்பட வேண்டும். இவ்வாறு ஐக்கிய மக்கள் சக்தியின் நாடாளுமன்ற உறுப்பினர் ராஜித சேனாரத்ன தெரிவித்துள்ளார். ஐக்கிய மக்கள் சக்தி தலைமையகத்தில் நடைபெற்ற ஊடகவியலாளர் சந்திப்பில் அவர் இதனைத் தெரிவித்தார். அவர் மேலும் தெரிவிக்கையில்,


தற்போது இந்தியாவை விட அபாயமான கட்டத்திலேயே இலங்கை காணப்படுகின்றது என்று மருத்துவ நிபுணர்கள் எச்சரித்துள்ளனர். வொஷிங்டன் பல்கலைக்கழகமும் அதிர்ச்சியான தகவலை வெளியிட்டுள்ளது. எனவே மிகக் கடுமையான போக்குவரத்துக் கட்டுப்பாடுகள் விதிக்கப்படாவிட்டால் நிலைமை மோசமடைவதைக் கட்டுப்படுத்த முடியாது. உலகில் இனங்காணப்பட்டுள்ள வைரஸ் தொற்றுநோயின் பரிமாணம் மிகவும் அதிகமாக உள்ளது. இலங்கையில் 6 வகையான வைரஸ்கள்

இனங்காணப்பட்டுள்ளன. எந்தெந்த வைரஸ்கள் தடுப்பூசியின் மூலம் கட்டுப்படுத்தக் கூடியவை என்பது தெரியாது. எனவே தடுப்பூசி வழங்கும் செயற்பாடுகளை முறையாக முன்னெடுக்க வேண்டும். அத்துடன் அமைச்சரவைக்கு மாத்திரம் கொவிட் கட்டுப்படுத்தல் தொடர்பில் சகல அதிகாரங்களையும் வழங்குவது அவசியம். இலங்கை அரசாங்கத்தின் மூலம் சுகாதாரத்துறையில் நிபுணத்துவம்



உடையவர்களையும் அழைத்து ஆலோசனைகளைப் பெற்று கடுமையான போக்குவரத்துக் கட்டுப்பாடுகள் தொடர்பில் தீர்மானிக்க வேண்டும். -என்றார். (எ-4)

கண் தானம் செய்துள்ளேன் என்பதில் பயன் உண்டா?



இரத்த தானத்தைப் போன்றது கிடையாது கண் தானம். கண் தானத்தில் ஒருவர் இறந்தபிறகே கண்கள் அகற்றப்படும். உயிருடன் இருப்பவர்களிடமிருந்து கண்கள் தானமாகப் பெறப்படுவதில்லை. எனவே, உயிருடன் இருப்பவர் 'நானும் கண் தானம் செய்திருக்கிறேன்' என்று சொல்லிக்கொள்வதில் பயனில்லை.

உண்மையிலேயே கண் தானத்தில் ஆர்வம் இருந்தால், நமது உறவினர்கள் வீட்டிலோ அல்லது நண்பர்கள் வீட்டிலோ, நாம் வசிக்கும் வீட்டுக்கு அருகிலோ யாராவது இறந்துபோனால் தொடர்புடைய வீட்டாரை அணுகிக் கண் தானத்தின் அவசியத்தை எடுத்துச் சொல்லி, தானம் செய்யச் சமமதிக்க வைக்கலாம். இதுதான் நேரடி, உடனடிப் பலன். ஆர்வம் உள்ளவர்கள் வீட்டின் வரவேற்பறையில் 'கண் தானம் செய்ய விருப்பம் உள்ள குடும்பம்' என்று எழுதி வைக்கலாம். இப்படிச் செய்வதன்

மூலம், ஒருவேளை அந்த வீட்டில் யாரேனும் இறந்து போனால் அப்போது உறவினர்களாலோ அல்லது நண்பர்களாலோ நினைவு கூரப்பட்டு இறந்தவுடன் கண் வங்கிக்குத் தகவல் தந்து, கண்களை உரிய நேரத்தில் எடுக்க உதவியாக இருக்கும். மேலும் அதனைப் பார்க்கும் பிறரையும் கண் தானம் செய்ய உணக்குவிக்கும்.

பலரும் நினைத்துக் கொண்டிருப்பதுபோல் முழுக்கண்ணையும் அப்படியே மாற்றுவது கிடையாது. பாதிக்கப்பட்ட ஒளி ஊடுருவும் தன்மையை இழந்த கருவிழி மட்டுமே மாற்றப்படுகிறது. அதாவது பாதிப்புக்குள்ளான கெட்டுப்போன கருவிழியை அகற்றிவிட்டு இறந்தவரிடமிருந்து தானமாகப் பெறும் கண்ணின் கருவிழி, அறுவை சிகிச்சை மூலம் பொருத்தப்படுகிறது.

என்னா மாப்பிள்ளை டவுசர் எல்லாம் சாணிய பூசி வச்சிருக்க



மாமா உங்களுக்கு விசயமே தெரியாதா சாணிடவுசர் போட்டா கொரோனா வாராது



அடேய் அது சாணிடவுசர் இல்லடா சாணிடைசர் டா



தனிமையில் இருப்பவனை "பைத்தியம்" என்று சொன்ன உலகம்..

இன்று தனிமையில் இருப்பதே "வைத்தியம்" என்கிறது.!



ஒரே நேரத்தில் 2 படங்களில் கமல்ஹாசன்

நடிகர் கமல்ஹாசன் தேர்தல் பணிகள் காரணமாக புதிய படங்களில் நடிப்பதை நிறுத்தி வைத்து இருந்தார். தற்போது மீண்டும் படப்பிடிப்பில் தீவிரமாக ஈடுபடத் தயாராக உள்ளார். அவர் கைவசம் இந்தியன் 2, விக்ரம் ஆகிய 2 படங்கள் உள்ளன. இந்தியன் 2 படப்பிடிப்பு பல மாதங்களாக முடங்கி உள்ளது. தற்போது விரைவில் 'இந்தியன் 2' படப்பிடிப்பு தொடங்கலாம் என்று எதிர்பார்க்கப்படுகிறது. அத்துடன் 'விக்ரம்' படத்தின் கதையில் சிறிய மாற்றம் செய்யும்படி இயக்குநர் லோகேஷ் கனகராஜ் கமல் அறிவுறுத்தி இருக்கிறார் எனவும் ஏற்கனவே தகவல்கள் வந்தன. அந்தப் பணியை இயக்குநர் லோகேஷ் கனகராஜ் முடித்து விட்டார் எனக் கூறப்படுகிறது. இதையடுத்து 'விக்ரம்' படத்திலும் கமல் நடிக்க இருக்கிறார். இரு படங்களிலும் மாறி மாறி நடிக்க கமல் திட்டமிட்டு இருக்கிறார் எனக் கூறப்படுகிறது.

சுடோக்கு

1		9	5
		5 4	2
9		2	7
	9 7		
7			3
6		5	
	4	9	6
8	5	3	
2	1		7







நேற்றைய சுடோக்கின் விடை

3	4	1	7	5	6	9	2	8
2	8	6	3	9	1	7	4	5
9	7	5	8	4	2	3	1	6
5	9	8	2	6	7	4	3	1
6	3	7	5	1	4	2	8	9
4	1	2	9	8	3	6	5	7
1	5	3	6	2	9	8	7	4
8	2	9	4	7	5	1	6	3
7	6	4	1	3	8	5	9	2

விதி 1: ஒன்பது சிறு கட்டங்கள் அடங்கிய ஒவ்வொரு சதுர அறையிலும் 1 முதல் 9 வரையுள்ள எல்லா எண்களும் ஒரே ஒரு முறை மட்டுமே வருமாறு அமைக்க வேண்டும். இப்படமாக இதே விதி அமையுமாறு சட்டகத்திலே உள்ள எல்லா அறைகளும் (9 அறைகள்) அமைய வேண்டும்.

விதி 2: சட்டகம் முழுவதிலும் ஒவ்வொரு வரிசையிலும் (கிடையிலும்) எண்கள் 1 முதல் 9 வரையில் உள்ள எண்கள் ஒருமுறை மட்டுமே வருமாறு அமைக்க வேண்டும். இதே போல ஒவ்வொரு நெடையிலும் எண்கள் 1 முதல் 9 வரை ஒரே ஒரு முறை மட்டுமே வருமாறு அமைக்க வேண்டும்.

இன்றைய நாள்

மேயம்: குடும்பத்தில் நிலவி வந்த பிரச்சனைகள் விலகும். நிம்மதி கூடும். கணவன் மனைவி இடையே புரிதல்/அதிகரிக்கும். குழாக்களமான நாள். வரவுக்கு மிஞ்சிய செலவுகளைக் கட்டுப்படுத்த வேண்டும்.

கிபம்: பிள்ளைகளால் மற்றவர்கள் மத்தியில் பெருமிதம் கூடும். குழந்தை பாக்கியம் இல்லாதவர்களுக்கு அழகான வாரிசு உருவாகும். கடனில் ஒரு பகுதியை அடைக்க நிதி வசதி வரும்.

மிதுனம்: பிள்ளைகளுக்கு நல்ல இடத்தில் திருமணம் நிச்சயமாகும். பணவரவு திருப்திகரமாக இருக்கும். நேற்றைய கவலை நீரும். குடும்பத்தில் கலகலப்பான சூழல் ஏற்படும். மகிழ்ச்சி கூடும்.

கடகம்: திட்டங்களை தீட்டி குடும்ப வருமானத்தை உயர்த்துவீர்கள். கணவன் மனைவி இடையே இருந்து வந்த வறுத்தங்கள் நீங்கும். வீண்பழி, மனஅழுத்தம், ஏமாற்றம் அனைத்தும் மறையும்.

சிம்மம்: மறைமுக எதிர்ப்புகள் நீங்கும். திடீர் நன்மைகள் வந்து சேரும். ஒரே நேரத்தில் பல வேலைகளை இழுத்துப் போட்டு பார்ப்பீர்கள். அலுவலகத்தில் பிரச்சினைகள் வந்து போகும்.

கன்னி: பிள்ளைகள் உங்களை புரிந்து கொள்ளத் தொடங்குவார்கள். செலவுகள் இருக்கும். சின்ன சின்ன மனஸ்தாபங்கள் உருவாகும். மனதில் ஆன்மீக சிந்தனை ஏற்படும்.

துலாம்: நல்ல காரணங்களுக்காகப் பிள்ளைகள் உங்களைப் பிரிவார்கள். வேலை இல்லாதவர்களுக்கு இன்று நல்ல வேலை கிடைக்கும். முடிந்த வரையில் செயல்களில் கவனம் செலுத்துங்கள்.

விருச்சிகம்: யாரிடமும் எதற்காகவும் வாக்குக் கொடுக்க வேண்டாம். இன்று எதிர்பாலினத்தினரிடம் பேசும் போது கவனம் தேவை. தடைகள் விலகும். உதவி கிடைக்கும்.

தனுசு: செய்ய வேண்டிய நேர்த்திக்கடனை உடனே முடிப்பீர்கள். குடும்ப விவகாரத்தில் மூத்த சகோதரர் பக்கபலமாக இருப்பார். இன்று இளைய சகோதரருடன் உரசல் வந்து நீங்கும்.

மகரம்: கணவன் மனைவி இடையே விட்டுக்கொடுத்து செல்வது நல்லது. போட்டித் தேர்வுகளில் வெற்றி பெறுவீர்கள். மகிழ்ச்சி கூடும். மற்றவர்களை நம்பி எந்த வேலையையும் ஒப்படைக்காதீர்கள்.

கும்பம்: மற்றவர்களின் தவறுக்கு நீங்கள் ஆளாக நேரிடும். கவனம் தேவை. துணிச்சலான முடிவுகள் எடுக்குமுன் பிறரிடம் ஆலோசனை பெறுங்கள். முடிவெடுக்குமுன் யோசியுங்கள்.

மீனம்: இன்று புதிய இனங்களில் முதலீடு செய்வதை தவிர்க்கவும். உங்களின் கீழ்வேலை பார்ப்பவரிடம் விட்டுக் கொடுத்து செல்வீர்கள். சிறிய அளவில் விரயம் வரும். மனதில் சந்தோஷம் நிறையும்..

Woolaham Foundation.
noolaham.org | aavanaham.org

வீரியமாகும் கொரோனா தடுப்பூசி ஏற்றும்தீவிரம்!

கொழும்பு, மே 14

நாட்டில் கொரோனாத் தடுப்பூசிகள் செலுத்தும் நடவடிக்கைகள் தீவிரப்படுத்தப்பட்டுள்ளன என்று சுகாதார அமைச்சின் தொற்று நோயியல் பிரிவு தெரிவித்துள்ளது.

இந்தியா, சீனா மற்றும் ரஷ்யா உள்ளிட்ட நாடுகளிடம் இருந்து தருவிக்கப்பட்ட தடுப்பூசிகள் தெரிவுசெய்யப்பட்டவர்களுக்கு தற்போது செலுத்தப்பட்டு வருகின்றன.

சீனாவில் தயாரிக்கப்பட்ட சைனோஃபோரம் தடுப்பூசி 79 ஆயிரத்து 403 பேருக்கு நேற்றுமுன்தினம் மட்டும் செலுத்தப்பட்டுள்ளது.

அதேவேளை இந்தியாவிலிருந்து தருவிக்கப்பட்ட அஸ்ராஜெனகா கொவி

ஷீல்ட் தடுப்பூசியின் இரண்டாவது டோஸ் 10 ஆயிரத்து 189 பேருக்கும், ரஷ்யாவின் ஸ்புட்னிக் வி தடுப்பூசியின் முதல் டோஸ் 3 ஆயிரத்து 335 பேருக்கும் நேற்றுமுன்தினம் செலுத்தப்பட்டுள்ளது.

கொவிஷீல்ட் தடுப்பூசியின் முதல் டோஸ் 9 லட்சத்து 25 ஆயிரத்து 242 பேருக்கும், இரண்டாவது டோஸ் 2 லட்சத்து 31 ஆயிரத்து 557 பேருக்கும் இதுவரை செலுத்தப்பட்டுள்ளது.



சைனோஃபோரம் தடுப்பூசியின் முதல் டோஸ் ஒரு லட்சத்து 50 ஆயிரத்து 606 பேருக்கும், இரண்டாவது டோஸ் 2 ஆயிரத்து 435 பேருக்கும் செலுத்தப்பட்டுள்ளது. ஸ்புட்னிக் வி தடுப்பூசியின் முதல் டோஸ் இதுவரை 14 ஆயிரத்து 673 பேருக்கும் செலுத்தப்பட்டுள்ளது. நாட்டில் கொரோனாத் தொற்றுக்கான தடுப்பூசி செலுத்தும் நடவடிக்கைகள் கடந்த ஜனவரி மாதம் 29 ஆம் திகதி முதல் ஆரம்பிக்கப்பட்டுள்ளமை குறிப்பிட்டுள்ளனர்.

இதுவரை 8,747 பேர் கைது

கொழும்பு, மே 14

சுகாதார அமைச்சால் பிறப்பிக்கப்பட்டுள்ள கொரோனாக்கால சுகாதார நடைமுறைகளை மீறி



னர் என்ற குற்றச்சாட்டில், இதுவரை 8 ஆயிரத்து 747 பேர் கைதுசெய்யப்பட்டுள்ளனர் என்று பிரதிப்பொலிஸ்மா அதிபர் அஜித் ரோஹண தெரிவித்துள்ளார்.

கடந்த வருடம் ஒக்ரோபர் மாதம் 30 ஆம் திகதி முதல் இதுவரையான காலப் பகுதியில் 8 ஆயிரத்து 747 பேர் கைதுசெய்யப்பட்டுள்ளனர்.

நேற்றுக் காலை 6 மணியுடன் நிறைவடைந்த 24 மணித்தியாலங்களில் 448 பேர் கைதுசெய்யப்பட்டுள்ளனர். அதேவேளை தனிமைப்படுத்தல் விதிமுறைகள் தொடர்பாக மேல் மாகாணத்தில் சிறப்பு நடவடிக்கைகள் முன்னெடுக்கப்பட்டுள்ளன.

உடற்பயிற்சி நிலையங்கள், உள்ளக விளையாட்டு நிலையங்கள் மற்றும் மதுபான விற்பனை நிலையங்கள் சோதனைக்கு உட்படுத்தப்பட்டுள்ளன என்றும் அவர் தெரிவித்துள்ளார்.

(எ-4)

சூறாவளி அபாயம்

கொழும்பு, மே 14

சவூதி அரேபியக் கடற்பரப்பின் தென்கிழக்கு பகுதியில் ஏற்பட்டுள்ள தாழ் அமுக்கம் காரணமாக, இலங்கைக்கு சூறாவளி எச்சரிக்கை விடுக்கப்பட்டுள்ளது.

எதிர்வரும் சில தினங்களில் இந்தத் தாக்கம் தீவிரமடைந்து, இலங்கையின் வடபகுதியைக் கடக்கலாம் என்று வளிமண்டலவியல் திணைக்களம் எதிர்வு சுவியுள்ளது.

இதனால், எதிர்வரும் சில தினங்களில் காங்கேசந்துறையில் இருந்து மன்னார் வரையும், கொழும்பு, காலி ஊடாக ஹம்பாந்தோட்டை வரையும் உள்ள கரையோரப் பிரதேசங்களில் கடல் சற்றுக் கொந்தளிப்பாகக் காணப்படும்.

எனவே இந்த நாள்களில் குறிப்பிட்ட பிரதேசங்களில் கடற்பறாழில் மற்றும் கடல் நடவடிக்கைகளில் ஈடுபடுவோர் அவதானத்துடன் செயற்பட வேண்டும் என்று திணைக்களம் எச்சரித்துள்ளது.

(எ-4)



வாகன விபத்து ஒருவர் காயம்!

முல்லைத்தீவு, மே 14

முல்லைத்தீவு முள்ளிவாய்க்கால் முதன்மை வீதியில் நேற்றுமுன்தினம் இடம்பெற்ற வாகன விபத்தில் ஒருவர் காயமடைந்துள்ளார்.

கப்ரக வாகனம் வேக கட்டுப்பாட்டை இழந்து மதில் ஒன்றுடன் மோதியதில் இந்த விபத்து ஏற்பட்டது என்று தெரிவிக்கப்படுகிறது.

இதன்போது ஒருவர் காயமடைந்துள்ளதுடன், மதிலின் ஒருபகுதி மற்றும் கப்ரக வாகனம் என்பவை சேதமடைந்துள்ளன.

விபத்து தொடர்பான விசாரணைகளை முல்லைத்தீவு பொலிஸார் மேற்கொண்டு வருகின்றனர்.

(ஐ-15)



வெசாக்கை முன்னிட்டு முத்திரைகள் வெளியீடு

கொழும்பு, மே 14

வெசாக்க தினத்தை முன்னிட்டு வெளியிடப்பட்டுள்ள நினைவு முத்திரைகள், பிரதமர் மஹிந்த ராஜபக்சவிடம் நேற்றுமுன்தினம் கையளிக்கப்பட்டன.

முத்திரைகள், முதல் நாள் உறை மற்றும் நினைவு முத்திரம் உள்ளிட்டவற்றை வெளியிட உட்க அமைச்சர் கொழும்பு ரம்புக்வெல்ல பிரதமரிடம் கையளித்தார்.

வடக்கு மற்றும் கிழக்கு மாகாணங்களில் உள்ள வெளத்த விகாரைகளின் ஓவியங்கள் இந்த ஆண்டு தேசிய வெசாக்க தின நினைவு முத்திரைகளில்

வரையப்பட்டுள்ளன.

வவுனியா சபுமல்கஸ்கட விகாரை, யாழ்ப்பாணம் கதுறு கொட விகாரை மற்றும் வவுனியா கமடுகந்த தலதா விகாரை ஆகியவற்றை மைய மாகக்கொண்டு முத்திரை வடிவமைப்பாளர் பாலிதா குணசிங்க, இந்த நினைவு முத்திரைகளை வடிவமைத்துள்ளார்.

10 ரூபா, 15 ரூபா, 45 ரூபா மதிப்பிலான மூன்று முத்திரைகள் இதன்போது வெளியிடப்பட்டன. நிகழ்வில் அமைச்சர்கள், மகாசங்கத்தினர் மற்றும் தபால் திணைக்களத்தினர் கலந்து கொண்டனர்.

(எ-4)

கொரோனாவைக் கட்டுப்படுத்த கட்சிகளை இணையங்கள் பிரதமரிடம் கோரிக்கை

கொழும்பு, மே 14

கொரோனா வைரஸ் தடுக்கத்தைக் கட்டுப்படுத்தவும், மக்களின் எதிர்காலப் பாதுகாப்பு நடவடிக்கைகளை முன்னெடுப்பதற்கும், அனைத்து கட்சிகளிடமிருந்து ஹைப்பைப்பெறுவது அவசியமாகும். இதற்கு சர்வ கட்சித் தலைவர்

Digitized by www.vaidyanathan.org

www.vaidyanathan.org

யின் தலைவரும் நாடாளுமன்ற உறுப்பினருமான பேராசிரியர் திஸ்ஸ விதாரண பிரதமரிடம் கோரிக்கை விடுத்துள்ளார்.

பிரதமர் தலைமையில் அலரிமாளிகையில் இடம்பெற்ற பங்களிப்புக் கட்சித் தலைவர் கூட்டத்தில் அவர் இந்தக் கோரிக்கையை விடுத்துள்ளார்.

இது தொடர்பில் அவர் மேலும் தெரிவிக்கையில்;

தடுப்பூசிகளைப் பெற்றுக்கொள்ளல் மற்றும் செலுத்தல் ஆகிய நடவடிக்கைகளைச் சிறந்த முறையில் தொடர்ந்து முன்னெடுத்துச் செல்வது அவசியமாகும். அத்துடன் ஜனவிட வைரஸ் தாக்கத்தால் பாதிக்கப்பட்டுள்ளவர்களுக்கு பொருளாதார ரீதியில் நிவாரணம் வழங்குவதற்கு உரிய திட்டங்களை வகுக்க வேண்டும் என்றும் பிரதமரிடம் கோரிக்கை விடுத்துள்ளோம் - என்றார். (4)

புதுக்குடியிருப்பு

ஆடைத் தொழிற்சாலையுடன் நெருக்கமானோர் அவநூலம்

முல்லைத்தீவு சுகாதாரப் பிரிவு தெரிவிப்பு

முல்லைத்தீவு, மே 14

புதுக்குடியிருப்பு ஆடைத் தொழிற்சாலையுடன் தொடர்புடைய அனைவரும் இறுக்கமான சுகாதார நடைமுறைகளைக் கடைப்பிடிக்கவும் என்று முல்லைத்தீவு மாவட்ட சுகாதாரப் பிரிவு தெரிவித்துள்ளது.

முல்லைத்தீவு புதுக்குடியிருப்பு ஆடைத் தொழிற்சாலையில் பணி புரிவோரில் எழுமாறாக 10 பேருக்கு மேற்கொண்ட பரிசோதனையில் 6 பேருக்கு தொற்று உறுதிப்படுத்தப்பட்டுள்ளது. இந்த நிலையில் சுகாதாரப் பிரிவால் வெளியிடப்பட்டுள்ள அறிக்கையிலேயே இவ்வாறு தெரிவிக்கப்பட்டுள்ளது. அந்த அறிக்கையில் மேலும் தெரிவிக்கப்பட்டுள்ளதாவது: குறித்த ஆடைத்தொழிற்சாலையுடன் தொடர்புடைய, அங்கு பணி புரிகின்றவர்களுடன் நெருக்க

மான தொடர்பைப் பேணிய மற்றும் அங்கு பணியாற்றுவவர்களின் குடும்ப உறுப்பினர்கள் இறுக்கமான சுகாதார நடைமுறைகளை கடைப்பிடிக்க வேண்டும். நாட்டின் தற்போதைய நடைமுறைக்கு அமைவாக குறித்த தொழிற்சாலையில் பணியாற்றும் 2 ஆயிரத்து 500 ஊழியர்களுக்கும் உடனடியாக பி.சி.ஆர். பரிசோதனை செய்வதில் நடைமுறை சாத்தியமற்ற நிலை காணப்படுகின்றது. இந்த நிலையில் தொற்றாளர்களுடன் நேரடித் தொடர்புகளை

பேணியவர்களின் அடிப்படையிலேயே அவர்களிடம் பி.சி.ஆர் பரிசோதனைகள் மேற்கொள்ளப்படும். எனவே இந்த ஆடைத் தொழிற்சாலையின் தொடர்புடையவர்கள் மற்றும் அவர்களுடைய குடும்ப உறுப்பினர்கள் அனைவரும் சுகாதார நடைமுறைகளை இறுக்கமாகப் பேணுவதேரே கொரோனாத் தொற்று அறிகுறிகள் அவர்களிடம் காணப்பட்டால் உடனடியாக சுகாதாரப் பிரிவினரை நாடவும் - என்றுள்ளது. (ம-ஐ.246)

அபிவிருத்திகளை நிறுத்தி மக்களைக் கவனியுங்கள்

சரத் பொன்சேகா வலியுறுத்து

கொழும்பு, மே 14
நாட்டின் அபிவிருத்திப் பணிகளை சற்று நிறுத்தி, அதற்காக ஒதுக்கப்பட்டுள்ள நிதியை, மக்களின் உயிரைப் பாதுகாப்பதற்காகப் பயன்படுத்துங்கள்.



இவ்வாறு நாடாளுமன்ற உறுப்பினர் பீல்ட் மார்ஷல் சரத் பொன்சேகா தெரிவித்தார். கொழும்பிலுள்ள எதிர்க்கட்சித் தலைவர் அலுவலகத்தில் நடைபெற்ற ஊடகவியலாளர் சந்திப்பில் அவர் இதனைத் தெரிவித்தார். அவர் மேலும் தெரிவிக்கையில்: இலங்கையில் கொரோனா பரவல் ஆரம்பமான போதே அரசு அதனை கவனத்தில் கொள்ளவில்லை. தற்போது முகங்கொடுத்துள்ள அச்சுறுத்தலுக்கும் இதுவே பிரதான காரணியாகும். இந்த நிலைமை மேலும் தீவிரமடையாமல் தவிர்ப்பதற்கு அரசு முறையான வேலைத்திட்டங்களை முன்னெடுக்க வேண்டும். இந்த வருடத்தில் மாத்திரமின்றி அடுத்த வருடமும் கொரோனாக் கட்டுப்பாட்டுக்கே முக்கியத்துவமளிக்கப்பட வேண்டும். கடந்த வருடத்தை விட இவ் வருடம் பாதிப்புக்கள் அதிகரித்துள்ளன. கடந்த கொத்தணியில் கடற்படையினர் பெருமளவானோருக்குத் தொற்று ஏற்பட்டது. ஆனால் இப்போது பொலிஸார் மற்றும் மருத்துவர்கள் எனப் பலரும் பாதிக்கப்பட்டுள்ளனர். தற்போது ஏற்பட்டுள்ள நிலைமையை ஓரளவேனும் கட்டுப்படுத்துவதற்கு தடுப்பூசி வழங்கும் வேலைத்திட்டம் மேலும் வலுப்படுத்தப்பட வேண்டும். எனவே சிறிது சிறிதாக தடுப்பூசிகளைக் கொள்வனவு செய்வதை விட ஒட்டுமொத்தமாகக் கொள்வனவு செய்வதே பொருத்தமானது. அது மாத்திரமின்றி இவ் வருடத்துக்குள் சகலருக்கும் தடுப்பூசி செலுத்தப்பட வேண்டும். வெறுமனே நன்கொடையை மாத்திரம் எதிர்பார்த்துக் கொண்டிருக்காமல், துரிதமாக தடுப்பூசிகளைக் கொள்வனவு செய்ய வேண்டும் - என்றார். (எ-4)

இரு பதக்கங்களை வென்று அகில உலக யோகா போட்டியில் யாழ். யோகா உலகம் சாதனை

கொடிகாமம், மே 14

அகில உலக யோகா சம்மேளனத்தால் இணைய வழியில் நடந்த மாத இறுதியில் நடந்த போட்டி 'அகில உலக யோகா வெற்றியாளர் 2021' போட்டியில் யாழ் யோகா உலகம் அமைப்பின் சார்பாக கணேசமூர்த்தி ராஜபக்ச இரூ யோகா போட்டிகளில் முதலாம் மற்றும் மூன்றாம் இடங்களைப் பெற்று தங்கம் மற்றும் வெண்கல பதக்கங்களை வென்றுள்ளார். 18 வயதுக்கு மேற்பட்ட ஆண்கள் பிரிவில் வளையும் தன்மையுடைய ஆசனப் பிரிவிலும், விசேட ஆசன பிரிவினிலும் இச்சாதனை படைக்கப்பட்டுள்ளது. அர்ஜென்டினாவை தளமாகக் கொண்டிருக்கும் யோகா சம்மேளனத்தின் யோகா வெற்றியாளர் நிகழ்வில், இலங்கை, இந்தியா, மலேசியா முதலான பல நாடுகள் பங்குகொண்டது. இதன் முடிவுகள் மே மாதம் 8ஆம் திகதி வெளியாகியிருந்தன. (ஐ -159,20)



முதியோரையும் கொவிட்-19 இருந்து பாதுகாக்க நாம் முன்வரவேண்டும்

மருத்துவ கலாநிதி சுதாகர் வேண்டுகோள்

மன்னார், மே 14
தங்களைப் பாதுகாப்பதுடன் முதியவர்களையும், நோயாளிகளையும் கொரோனாவிடமிருந்து பாதுகாக்க ஒவ்வொருவரும் ஒத்துழைப்பு வழங்க வேண்டும் என்று மன்னார் மாவட்ட தொற்றுநோய் விஞ்ஞானப் பிரிவுக்குட்பட்ட மருத்துவ அதிகாரி மருத்துவ கலாநிதி சுதாகர் மனநாதன் சுதாகர் தெரிவித்துள்ளார். அவர் மேலும் தெரிவிக்கையில்: கடந்த ஞாயிற்றுக்கிழமை வரைக்கும் மன்னாரில் இதுவரை மொத்தமாக 388 நோயாளிகள் கண்டுபிடிக்கப்பட்டிருந்தனர். இவற்றில்

2021ஆம் ஆண்டு மட்டும் 371 தொற்றுநோயாளிகள் கண்டுபிடிக்கப்பட்டுள்ளனர். இந்த மாதம் மட்டும் (மே மாதம்) 29 நபர்கள் கொவிட் - 19 தொற்றுநோய்க்கு உள்ளாகியிருந்தமையும் குறிப்பிடத்தக்கது. இதுவரைக்கும் மன்னாரில் மூன்று நபர்கள் மட்டுமே மரணத்தை தழுவி உள்ளனர். மக்களுக்கு தொடர்ந்து சுகாதார நடைமுறைகளைப் பின்பற்றும்படி சுகாதாரப் பகுதினராகிய நாங்கள் வலியுறுத்தி வருவதுடன், யாராவது காய்ச்சல், இருமல், தொண்டை நோவு, மூச்சு எடுப்பதில் சிரமம் என்பவை ஏற்படுமானால் தாமதிக்



காது அருகில் உள்ள மருத்துவமனையை நாடுமாறும், இவ்வாறு உணர்பவர்கள் வீட்டில் எக்காரணம் கொண்டும் வயது முதிர்ந்தவர்கள் மற்றும் நீண்ட நாட்கள் நோய் கொண்டவர்களுடன் தொடர்பு கொள்வதை தவிர்த்துக் கொள்ளுமாறும் கேட்டுக்கொள்ளப்பட்டுள்ளனர்-என்றார். (ஐ-60)

நவீடை நலன் விசாரித்தார் பிரதமர் மஹிந்த ராஜபக்ச

கொழும்பு, மே 14

குண்டுவெடிப்பு சம்பவமொன்றில் சிக்கி படுகாயமடைந்த நிலையில், அதிதீவிர சிகிச்சை பிரிவில் சிகிச்சைபெற்று வரும் மாலைதீவின் முன்னாள் ஜனாதிபதியும் தற்போதைய சபாநாயகருமான மொஹமட் நஷீடின் உடல்நலம் தொடர்பில் பிரதமர் மஹிந்த ராஜபக்ச நலன் விசாரித்துள்ளார். நேற்றுமுன்தினம் மொஹமட் நஷீடின் தந்தையான அப்துல் சதாருக்கு தொலைபேசி அழைப்பை ஏற்படுத்திய பிரதமர், நஷீடின் உடல்நலம் தொடர்பாக விசாரித்ததுடன் விரைவில் குணமடைய வேண்டுமென்றும் பிராத்தித்துள்ளார். மொஹமட் நஷீட் குணமடைவதற்கு ஏதேனும் உதவிகள் தேவைப்படின், அவை தொடர்பில் அறிவிக்க வேண்டும் என்றும் பிரதமர் இதன்போது தெரிவித்துள்ளார். கடந்த 6ஆம் திகதி இரவு, மாலைதீவி லுள்ள அவரது வீட்டின் முன்னால் நிறுத்தப்பட்டிருந்த காரில் ஏற முற்பட்டபோது மொஹமட் நஷீட் குண்டுவெடிப்பில் சிக்கினார். அதில் படுகாயமடைந்த அவர், 16 மணிநேர அறுவைச் சிகிச்சைக்கு உட்படுத்தப்பட்டு, தொடர்ந்து தீவிர சிகிச்சை பிரிவில் சிகிச்சை பெற்று வருகின்றார். (எ-இ)

பெயர்ப்பலகை விவகாரம்; ஆவணங்கள் பரிசீலனைக்கு பிரதேச செயலர் தெரிவிப்பு

யாழ்ப்பாணம், மே 14

தனங்களப்பில் பிடுங்கப்பட்ட பெயர்ப்பலகை, நடப்பட்டுள்ள காரணிய யாருடையது என்பதை அறிய அந்த நிலத்துக்குரிய ஆவணங்கள் மத்திய காணித் திணைக்களத்துக்கு அனுப்பிவைக்கப்பட்டுள்ளன என்று சாவகச்சேரி பிரதேச செயலர் தெரிவித்தார். 'இது சைவர்களின் நிலம்' என்று குறிப்பிடப்பட்டு சாவகச்சேரி பிரதேச செயலகத்துக்கு உட்பட்ட தனங்களப்பு கேரத்தீவு பகுதியில் நடப்பட்ட பெயர்ப்பலகை கடந்த திங்கட்கிழமை பிடுங்கிச் செல்லப்பட்டுள்ளது. சுமார் 180க்கு மேற்பட்ட சைவக் குடும்பங்கள் வாழ்கின்ற தனங்களப்பு கேரத்தீவில் உள்ள அரசு நிலத்தை அடாத்தாகக் கைப்பற்றும் முயற்சியாகவே குறித்த பெயர்ப்பலகை பிடுங்கப்பட்டுள்ளது என அங்கு வாழும் மக்கள் குற்றம் சாட்டினர். குறித்த விடயம் தொடர்பில் சாவகச்சேரி பிரதேச செயலரைத் தொடர்புகொண்டபோதே அவர் மேற்கண்டவாறு தெரிவித்தார். 'குறித்த நிலம் அரசுக்கு உரியது என்பதற்கு எம்மிடம் ஆவணங்கள் உள்ளன. ஆனால் உரிமைகோரும் கிறிஸ்தவ அமைப்பினர் தமக்குச் சொந்தமான நிலம் என்பதற்கான ஆவணங்களையும் தந்துள்ளனர். எனவே காணி யாருடையது என ஆராய்வதற்காக மத்திய காணித் திணைக்களத்துக்கு பிரதிகள் அனுப்பி வைக்கப்பட்டுள்ளன' - என்றார். (ஐ-20)



■ எஸ்.பிரஜீவன் ராம்

சமூக வலைத்தள உலகில் தனக்கென ஒரு தனி இடத்தினை பெற்றுக் கொண்டவரும், உலகின் இளம் செல்வந்தர்களுள் ஒருவருமான மார்க் ஸுகர்பெர்க் பிறந்ததினம் இன்று.

மார்க் ஸுகர்பெர்க் 1984ஆம் ஆண்டு மே மாதம் 14ஆம் திகதி அமெரிக்காவின் நியூயோர்க் நகரில் நன்கு கல்விப்பலமையுள்ள வசதியான குடும்பத்தில் பிறந்தார். 12 வயதில் 'ஸ்க்ரெட்' என்ற பெயரில் ஒரு செய்தியிடல் கருவியை உருவாக்கினார். சிறு வயதில் இருந்த கல்வி ஆர்வமே 2004ஆம் ஆண்டில் பேஸ்புக்.கொம் என்ற சமூக வலைத்தளத்தை உருவாக்க வழி ஏற்படுத்தியது. 2005ஆம் ஆண்டு அது பேஸ்புக் என்று பெயர் மாற்றம் பெற்றது. இந்தக் கண்டுபிடிப்பின் விளைவாக 2020ஆம் ஆண்டு உலகப் பணக்காரர்களின் பட்டியலில் மார்க் 5ஆவது இடத்தைப் பிடித்தார். அப்போது இவரின் சொத்துமதிப்பு 84 பில்லியன் டொலர்கள்.

இல்லுமினாட்டியில் ஒருவரா மார்க்?

உலகை ஒரு குழு மறைமுகமாகக் கட்டுப்படுத்துவதாக சதிக்கோட்பாட்டாளர்கள் வாதிடுகின்றனர். அந்தக் குழுவை இலுமினாட்டி எனவும் அழைக்கின்றனர். அந்தக் குழுவுடன் மார்க் ஸுகர்பெர்கை இணைத்து விமர்சிப்பதற்கான சூழ்நிலையை ஓர் நேர்காணல் உருவாக்கியது.

ஒருமுறை தொலைக்காட்சி நிறுவனத்தின் நேர் காணலுக்கு மார்க் செல்கின்றார். நேர்காணலின் போது மார்க் தனது சட்டையை கழற்றுகின்ற சூழ்நிலை உருவாகின்றது. அந்தச் சட்டையை வாங்கிப் பார்த்த நெறியாளர் அதிர்ச்சியில் உறைந்து போகின்றார். அதில் இலுமினாட்டி சின்னம் பொறிக்கப்பட்டிருந்தது. சட்டையின் மத்தியில் இஸ்ரேல் கொடியின் குறியீடு மறைமுகமாகப் பொறிக்கப்பட்டிருந்தது. போதாக்குறைக்கு பிறப்பால் யூதனாக இருந்த மார்க் சதிக்கோட்பாட்டாளர்களின் வாதப்படி இலுமினாட்டி குழுவில் ஒருவனாக கப்பட்டார்.

இதற்கு வலுச்சேர்ப்பதாக பிரண்ட்ஸ் ஒப் இஸ்ரேல் வடிவம், பேஸ்புக் லைக் வடிவம், பேஸ்புக்கில் இருக்கும் 13 உருவங்களளைச் சுட்டிக் காட்டி அது இலுமினாட்டிகள் குடும்பத்தைக் குறிக்கின்றது என வாதிட்டனர். ஆனால் மார்க் ஒரு இலுமினாட்டி என விமர்சகர்களார் நிறுவ முடிய வில்லை.

சமூக வலைதளங்களின் இளவரசன் ஸுகர்பெர்க்

நவீன உலகில் தகவல் என்பது முக்கியமானது. அவ்வாறான தகவல்களை பெற்றுக் கொள்ளவும், செய்திகளை, கருத்துக்களை பரிமாற்றவும் சமூக வலைத்தளங்கள் பயன்படுத்தப்படுகின்றன. உலக மக்களில் பெரும்பாலானோர் பயன்படுத்தும் சமூக வலைத்தளங்கள் மார்க்குக்குச் சொந்தமானவை. யதார்த்தத்தின்படி இவ்வாறான சமூக வலைதளங்களை தமது கட்டுப்பாட்டுக்குள் வைத்திருக்கும் ஒருவரால், புதிய கருத்துக்களை உருவாக்கவும், கருத்துத் திணிப்பு



களை மேற்கொள்ளவும் முடியும். உதாரணமாக, 2016ஆம் ஆண்டு அமெரிக்க அதிபர் தேர்தலில் ட்ரம்பின் வெற்றிக்குப் பின்புலமாக பேஸ்புக் செயற்பட்டது என்று குற்றஞ்சாட்டப்பட்டது. இதன் காரணமாகவே அமெரிக்க அதிபர் பைடன் இணையத்தின் தீமைகளுக்கான ஒரு சொல்லாக பேஸ்புக்கை பயன்படுத்துகின்றார். இன்று மார்க்கின் வலைத்தளங்களே உலகில் பல போராட்டங்கள், கவனவீர்ப்புக்கள் இடம் பெற காரணமாக அமைகின்றன. எகிப்தில் 2010ஆம் ஆண்டு ஓஸ்னி முபாரக்கின் சர்வாதிகார ஆட்சிக்கு எதிரான போராட்டங்கள் உருவாக்குவதற்கும் வலுப்பெறுவதற்கும் பேஸ்புக் பயன்படுத்தப்பட்டது. இந்தியாவில் 2017ஆம் ஆண்டு இடம்பெற்ற ஜல்லிக்கட்டு போராட்டத்துக்கு அடித்தளம் அமைத்தது வட்டஸ்ப்.

நிலத்தின் மீதான மார்க்கின் மோகம்

அண்மைக் காலமாக மார்க்கின் பார்வை நில ரீதியிலான சொத்துக்களையும் அதிகாரத்தையும் மையமாகக் கொண்டு காணப்படுகின்றது. ஹவாயில் 600 ஏக்கர் நிலத்தை 53 மில்லியன் ஒப்பந்தத்தில் மார்க் வாங்கியுள்ளார். இப்போது ஹவாய் தீவில் ஆயிரத்து 300 ஏக்கருக்கு மேல் நிலப்பரப்பை சொந்தமாகக் கொண்டுள்ளார். இவரின் நிலம் மீதான மோகம் எதிர்காலத்தில் மிகப்பெரிய நிலப்பிரபுவாக மார்க் உருவாக வாய்ப்புக்களை ஏற்படுத்தும்.

அரசியலுக்கு வருவாரா?

2020ஆம் ஆண்டு அமெரிக்க அதிபர் தேர்தலில் மார்க் அதிபர் வேட்பாளராக களமிறங்குவது தொடர்பான உரையாடல்கள், உட்கருங்களில் தீவிரமாக விவாதிக்கப்பட்டன. இவை இனிவரும் காலங்களில் மார்க் அரசியலில் பிரவேசிப்பாரா என்ற கேள்வியை அரசியல் ஆய்வாளர்கள் மத்தியில் ஏற்படுத்தியுள்ளது. இதன் அடிப்படையில் ஒரு புரிதலை பெற்றுக் கொள்ள முடியும். உலகினை கட்டுப்படுத்தும் குழுவில் மார்க் இல்லாமல் இருக்கலாம். ஆனால் சமூக வலைதளங்கள் மூலமாக உலக மக்களின் மனங்களில் உளவியல் தாக்கத்தை ஏற்படுத்தக் கூடியவர் மார்க். பெரும்பான்மையானவர்களின் தகவல்கள் இன்று, இவர் கைவசம் உள்ளன.

உலக மக்களில் பெரும்பாலானோர் பயன்படுத்தும் சமூக வலைத்தளங்கள் மார்க்குக்குச் சொந்தமானவை. யதார்த்தத்தின்படி இவ்வாறான சமூக வலைதளங்களை தமது கட்டுப்பாட்டுக்குள் வைத்திருக்கும் ஒருவரால், புதிய கருத்துக்களை உருவாக்கவும், கருத்துத் திணிப்புகளை மேற்கொள்ளவும் முடியும்.

“12 வயதில் 'ஸ்க்ரெட்' என்ற பெயரில் ஒரு செய்தியிடல் கருவியை உருவாக்கினார். சிறு வயதில் இருந்த கல்வி ஆர்வமே 2004ஆம் ஆண்டில் பேஸ்புக்.கொம் என்ற சமூக வலைத்தளத்தை உருவாக்க வழி ஏற்படுத்தியது. 2005ஆம் ஆண்டு அது பேஸ்புக் என்று பெயர் மாற்றம் பெற்றது.”

